

అవైదు నరాయణం
తాతయ్య

నూతన

ఇండియా రాజ్యాంగము

కాసనసభలకు లోబడని దేశాదాయవ్యయములు, బ్రిటీషు వారి కాశ్యతపుహక్కులు; మంత్రులకు లోబడని ఐ.సి.ఎస్. ఉద్యోగులు; కాసనసభలను మంత్రులను త్రోసిరాజనగల గవర్నరులు; సర్వాధికారియగు గవర్నరుజనరలు; ఈ ప్రభుత్వయంత్రమును ఇంగ్లాండునుండి నడుపు బ్రిటీషు సామ్రాజ్యపార్లమెంటు మంత్రులుగల ఈవింతరాజ్యాంగము ప్రజల కట్టి స్వాతంత్ర్యములు, లాభములు కలిగించుటలేదు సరికదా దేశదాస్యబంధనములను మరింత గట్టిచేసి ప్రజలు దారిద్ర్యవిముక్తులగుటకు వీలులేకుండ చేయుచున్నది. ఈ నూతనరాజ్యాంగముయొక్క స్వరూపస్వభావములనుగూర్చి అఖిలభారతకాంగ్రెసుకమిటీవారు ప్రచురించిన ఇంగ్లీషు వ్యాసమును, దీని అర్థిక రాజకీయ ఫలితములనుగూర్చి సింధు కాలేజి ఉపన్యాసకులగు డి. హెచ్. బూటానీగారు వ్రాసిన అంగ్లవ్యాసమును ఈ చిన్నిపుస్తకములో అనువదింపబడినవి.

దిగవల్లి వేంకట శివరావు.

ప్రకాశకులు:

ఆంధ్ర రాష్ట్ర రైతు సంఘము, బెజవాడ.

సర్వస్వామ్య సంకలితము]

1937

[కల రు 0-3-0.

B

నూతన ఇండియా రాజ్యాంగము

ప్రతిపది

భారతదేశ పరిపాలన :

ఆ సేతుహిమాచలపర్యంతముగల భారతదేశము నేడు బ్రిటీషు సామ్రాజ్యములో చేర్చబడి ఇంగ్లీషువారి తాబేదారీ రాజ్యముగా పరిపాలింపబడుచున్నది. ఈ దేశముయొక్క మొత్తము వైశాల్యము 1809000 చతురపుమైళ్లు. దీని మొత్తము జనసంఖ్య 352837778. ఇందులో 712508 చతురపుమైళ్ళ దేశము, 81310845 జనసంఖ్య, ఆంగ్లచక్రవర్తి అధికారమునకు లోబడిన సామంతరాజ్యములగు మైసూరు, హైదరాబాదు మొదలగు స్వదేశసంస్థానాధీశుల పరిపాలనలో నున్నది. మిగిలిన దేశము మన మద్రాసు రాజధానివలెనే బొంబాయి, పంజాబు, పశ్చిమోత్తర, సంయుక్త, మధ్యరాష్ట్రములు, బీహారు, బెంగాలు, అస్సాము, బర్మా అనబడు వివిధ రాష్ట్రములుగా విభజింపబడి ఇంగ్లాండు(సీమ)ప్రభుత్వమువారే నియమించి పంపిన గవర్నరుల పరిపాలనలో నున్నది. ఈ గవర్నరు లందరికీ పై అధికారి సీమలోని బ్రిటీషు పార్లమెంటు ప్రభుత్వమువారే నియమించి పంపిన గవర్నరుజనరలు. ఈ గవర్నరుజనరలే ఆంగ్లరాజప్రతినిధి లేక వైస్రాయిగా కూడా పనిచేయును. అనగా స్వదేశ సంస్థానాధీశుల

పైన ఆంగ్ల చక్రవర్తికిగల అధికారముల నితడు చలాయించును. ఈ వైస్రాయి (గవర్నరుజనరలు)కు పై యధికారి ఇంగ్లాండు పార్లమెంటు ప్రభుత్వములోనిమంత్రులలోనొకడగు ఇండియా రాజ్యాంగ కార్యదర్శి. ఇతని ఆజ్ఞలెల్ల గవర్నరుజనరలు (వైస్రాయి) శిరసావహించును. ఇట్లు భారత దేశమును నిజముగా పరిపాలించు సర్వాధికారి ఇంగ్లాండులోని బ్రిటీషుపార్లమెంటు ప్రభుత్వమే. ఈ దేశపరిపాలనవిషయములో గవర్నరుజనరలుకును గవర్నరులకును సీమనుండి ఎప్పటి కప్పుడు తంతివార్తలద్వారా తాళిదులువచ్చుచుండును. ఇప్పుడు నూతన రాజ్యాంగమునందు కూడా ఈ అధికారములం దెట్టి మార్పులు కలుగలేదు. ఈగవర్నరులు, గవర్నరు జనరలు, ఎప్పటివలెనే ఇండియా రాజ్యాంగ కార్యదర్శి పెత్తనముక్కింద సర్వాధికారములు చలాయింతురు.

బ్రిటీషువారు మనదేశము నాక్రమించిన కాలములో కొందరు రాజులు వారికి సహాయముచేసియు, వారి నాశ్రయించియు వారితో సంధియొడంబడికలు చేసికొని తమ రాజ్యములు కొన్ని షరతులకులోబడి నిలుపుకొనిరి. ఈ రాజ్యములే నేటి స్వదేశసంస్థానములు. ఇవి స్వతంత్రరాజ్యములు కావు. ఇవి బ్రిటీషు సార్వభౌమ ప్రభుత్వముయొక్క అదుపుఆజ్ఞలకు లోబడి బ్రిటీషు సామ్రాజ్యములోచేరిన తాబేదారీపాలిత రాజ్యములు. ఈ సంస్థానాధీశులకును బ్రిటీషుప్రభుత్వమునకునుమధ్య అమలులోనున్న ఒడంబడికలనుబట్టి పీనిఅధికారములు గౌరవములు ఏర్పడియున్నవి. ఎప్పటికప్పుడు ఇంగ్లాండునుండి ఇండియా రాజ్యాంగ కార్యదర్శి జారీచేయు తాళిదుల ననుసరించి

భారత దేశములోని ఆంగ్లరాజప్రతినిధి యగు వైస్రాయి ఈ సంస్థానములపై న అధికారములు చలాయించుచుండును. బ్రిటీషు ప్రభుత్వము తరపున రెసిడెంటును పేర సీ సంస్థానములందొక బ్రిటీషు అధికారి ఎల్లప్పుడు నిలిపియుంచబడును. అతడు వైస్రాయికి బాధ్యుడై యుండును.

సంస్థానాధిపతులు తమ రాజ్యములను ఈ రెసిడెంటు యొక్క సలహాను పొందియె పరిపాలించుచుందురు. రెసిడెంటును మంచిచేసికొనినచో సంస్థానముల ఆంతరంగిక పరిపాలనములో సంస్థానాధిపతు లెంత నిరంకుశముగా ఎంత అన్యాయముగా ప్రవర్తించినను చిక్కుడండదు. సంస్థానాధిపతులు తమరాజ్యములందు పన్నులు విధించి వసూలుచేసి తమయిచ్చవచ్చినట్లు ఖర్చు పెట్టుచుందురు. ఎన్నిదుర్వ్యయములు చేసినను ప్రజల కెంతబాధగానున్నను ప్రభుత్వనివేదికలు మాత్రము చక్కగా సరికరింపబడును. ఈ సంస్థానాధిపతు లొండొరులతోగాని విదేశములతోగాని రాజ్యాంగవ్యవహారములు జరుపుటకు వీలు లేదు. ఆయధికారము సార్వభౌమ ప్రభుత్వము వారికి మాత్రమే కలదు. సంస్థానముల ఆంతరంగిక వ్యవహారములందు శాంతికి భంగము కలిగినచో మాత్రము బ్రిటీషుప్రభుత్వము వారు జోక్యము కలిగించుకొందురు. సంస్థానములో దుష్పరిపాలనము ప్రబలి నట్లుగాని, సంస్థానాధీశుడు పరిపాలించుట కశక్తుడైనట్లుగాని సంస్థానము బ్రిటీషుప్రభుత్వము పట్ల రాజద్రోహము చేయుచున్నట్లుగాని బ్రిటీషు సార్వభౌమ ప్రభుత్వమువారికి హాథియైనచో తగుచర్య గైకొందురు. ఇట్టిసంస్థా

నములు పెద్దవి చిన్నవి కలిపి రమారమి 600 కలవు. కొన్ని సంస్థానములు, పేరునకే సంస్థానములుగాని నిజమునకు చిన్న జమీందారీలేయని చెప్పవచ్చును.

నూతన రాజ్యాంగ చట్టమువలన బర్మా విడదీయబడినది. ప్రాతరాష్ట్రములుగాక సింధు ఒరిస్సాలనబడురెండు క్రొత్తరాష్ట్రములు నిర్మింపబడినవి. ఈ బ్రిటీషు పరగణాలును 600 స్వదేశ సంస్థానములను కలిపి ఒక రాజ్యాంగసమాఖ్య (ఫెడరేషను)గా చేయుటకు క్రొత్తరాజ్యాంగచట్టము ప్రయత్నించుచున్నది. ఈ ఫెడరేషనుయొక్క పరిపాలనాధికారము బ్రిటీషుగాజు మకుటమునందే నెలకొల్పబడును. రాజస్థానే భారతదేశ గవర్నరుజనరలు పరిపాలన జరుపును. ఇత డెప్పటి వలెనే ఇంగ్లాండు పార్లిమెంటు ప్రభుత్వమువారి ఇండియా రాజ్యాంగకార్యదర్శి పెత్తనముక్రింద నుండి ఇతనికి బాధ్యత వహించి మనదేశమును సర్వాధికారిగా పరిపాలించును. ఈ గవర్నరుజనరలుకు కొన్నివిషయములందు సలహానిచ్చుటకు సహాయము చేయుటకు ఒక మంత్రిసభ యుండును. కొన్నిషరతులకు లోబడి కొన్నివిషయములందు శాసననిర్మాణము చేయుటకు రెండుశాసనసభ లుండును. ఈ శాసనసభలలో సంస్థానాధీశులు గొప్పపలుకుబడికలిగి యుండి గవర్నరుజనరలుయొక్క నిరంకుశ పరిపాలనకే ఎల్లప్పుడు తోడ్పడుచుందురు.

నూతన రాజ్యాంగముయొక్క స్వభావము: *

నూతన రాజ్యాంగము భారతదేశము యొక్క ఆర్థిక రాజకీయదాస్యమును బానిసత్వమును చిరస్థాయిగా చేయుటకు ప్రయత్నించుచున్నందున కొందరు దీనికి బానిసరాజ్యాంగమని పేరు పెట్టినారు.

మన దేశమునకు వైస్రాయిగానుండిన కర్జన్ ప్రభువు 1898 లో “భారతదేశము బ్రిటీషు సామ్రాజ్యము యొక్క కొలికిపూస; ఏభాగము పోయినను మనసామ్రాజ్యము నిలుచును గాని భారతదేశము పోయినచో మనసామ్రాజ్య భాను డస్తా మించవలసినదే” అని పలికినాడు. ఈ సంగతి బ్రిటీషు దీవుల పరిపాలనలో పలుకుబడిగల ప్రభువర్గమువారందరు నెఱుగుదురు. ఒకవంక ప్రపంచములోని క్లిష్టపరిస్థితులు తీవ్రరూపము దాల్చుచుండుట వలనను ఇంకొకవంక పారతంత్ర్యమును సహింపక పోరాడుచున్న భారత దేశప్రజల తిరస్కారము వర్ధిల్లుచున్నందునను బ్రిటీషువారుభయపడి, ఈదేశములోని బ్రిటీషు పరిపాలనకు వునాది యగు పశుబలమును గట్టిచేసికొన జూచుచున్నారు.

బ్రిటీషుసామ్రాజ్యతత్వముయొక్క ప్రధానపురుషులలో ఒకడగు బ్రెంటుఫర్డ్ ప్రభువు కొన్నాళ్లకిందట “మనము భారత

* జడ్. ఏ. అహమ్మదు బి. ఎస్సీ, పి. హెచ్.డి. గారిచే రచియింపబడి అఖిలభారత కాంగ్రెసుకమిటీవారిచే ప్రకటింపబడిన ఇంగ్లీషు వ్యాసమునకు అనువాదము.

దేశమును కత్తితోనే సంపాదించియున్నాము; దానిని మనము కత్తితోనే నిలుపుకొని తీరుదుము. మన బ్రిటీషుశేరకుల విడుదల చేసికొనుటకు, ముఖ్యముగా లంకాపైరు బట్టలను చలామణి చేసుకొనుటకొరకు ఉపయోగించుకొనుటకే మనము భారత దేశమును మనచేతులలో నుంచుకొన్నాము” అని స్పష్టముగా చెప్పివేసినాడు. నేటి అంతర్జాతీయ వ్యవహారముల ఒత్తిడిలో బ్రిటీషువారు తమ ముప్పు గడువబెట్టుకొనుటకు భారత దేశమును శాశ్వతముగా తమ కాధారముగా నుంచుకొనజూచుచున్నారు.

దేశములోని జనసామాన్యము స్వతంత్రులగుట కిష్టపడక వారిని శాశ్వతముగా అణచియుంచి స్వప్రయోజనము పొందజూచు మొగలాయి జాగీర్దార్ పద్ధతివంటి “ఫ్యూడల్” (Feudal) సంప్రదాయమునకు జెందిన నిరంకుశులగు సంస్థానాధీశులయొక్కయు జమీందారులయొక్కయు సహాయముతో సామాజ్య ప్రభుత్వముయొక్క గట్టిపట్టును శాశ్వతముగా నుంచుట కీకొత్త రాజ్యాంగము ప్రయత్నించుచున్నది. అందువల్లనే సంస్థానాధీశులకును జమీందారులకును ఈ రాజ్యాంగ ప్రణాళికలో ప్రాముఖ్య మొసగబడి వారికి విశేషహక్కు లివ్వబడినవి. ఈ ఉద్దేశముతోనే ‘ఫెడరేషను’ సంయుక్త ప్రభుత్వములో ప్రజాసామాన్యపు ప్రతినిధులకు ప్రతిపక్షులుగానుండుటకు సంస్థానాధీశులు, వారినియామకలు నిలుపబడినారు. మరియు అనేక రాష్ట్రములలో ప్రజాభిప్రాయమును తృణీకరించుటకు మామూలు ప్రజాప్రతినిధుల శాసన.

సభలుగాక జమీందారులకు ధనికులకు ప్రవేశము కలిగించుటకు 'కవున్సిఘ్' అను పేరిట ఉన్నతశాసనసభలు నిర్మింపబడి, వానికి ప్రజాప్రతినిధుల అసెంబ్లీసభలతో సమానాధికారము లివ్వబడినవి. దేశముయొక్క ఆర్థికాభివృద్ధికి ఆటంకముకలిగించుటకు మనదేశ ప్రజల పౌరహక్కులు సామాన్య స్వాతంత్ర్యములు (సివిలు లిబర్టీసు) తీసివేయబడుటకు కారణమైనట్టియు బ్రిటీషు సామ్రాజ్యతత్వమువా రింతవరకు అవలంబించియున్న స్వాతంత్ర్య నిరోధక విధానముయొక్క సహజపరిణామమే యీ క్రొత్తరాజ్యాంగము. బ్రిటీషువారు స్వప్రయోజనార్థము భారతదేశ ఆర్థికాభివృద్ధి అరికట్టియుంచబడినది. బ్రిటీషు వస్తువులు చెల్లుబడిచేసికొనుటకు బ్రిటీషువారు మూలధనమును పెట్టుబట్టునుపెట్టి వడ్డీని లాభము నార్జించుకొరకు వారిపరిశ్రమలకు ముడివస్తువులు సరఫరాచేయుకొరకు భారతదేశము నుపయోగించుకొనుచున్నారు. గ్రామకుటీరపరిశ్రమలు చేతిపనులు నాశనము చేయబడగా, యంత్రపరిశ్రమ లభివృద్ధి చేయబడకపోగా దేశప్రజలలో నూటికి 20 వంతుల మంది జీవనార్థము చేయునదిలేక వ్యవసాయమునే నమ్ముకొనవలసివచ్చినది. అందరును భూములపై కెగబడుటవలన పోటీలో వ్యవసాయముచేయు రైతులకు లాభము లేకపోవుచున్నది. దేశములో రైతులయొక్క ఘోరదారిద్ర్యము ఋణగ్రస్తత, భూస్వామిత్వములోని విపరీతపు పద్ధతులు, సాక్షాత్తుగా భూమినిదున్ని కాయకష్టముచేయుక్రమీవలురునుచిన్నరైతులును పెద్దజమీందారు భూస్వాముల చేతులలోను అప్పలిచ్చుపాహు

కారుల చేతులలోను పడియుండుటకు కారణములై, దేశములో లక్షలకొలది జనులు శాశ్వతక్షుద్బాధతో బాధపడుచున్నారు. దేశములో మూడున్నరకోట్ల కర్షకులకు భూములులేవు. అంతకన్న హెచ్చుమంది పావుకారు చేతులలో శాశ్వత దాస్యము ననుభవించుచున్నారు. పట్టణవాసుల స్థితియు నింత కన్న బాగుగాలేదు. పట్టణములలోని బీదజనులు కేవలము నిరాధారులుగా నున్నారు. మన దేశములో కాయకష్టము చేయు కూలీజనముకు వచ్చు కూలికన్న తక్కువకూలి, ప్రపంచములో ఎక్కడనులేదు. మధ్యతరగతిజనులు నిర్వాసారులు గా నున్నారు. వారికిగల జీవనాధారము సౌఖ్యము నానాటికి క్షీణించుచున్నది. “ఎంత హెచ్చు అంచనావేసిచూచిననుకూడ 1929లో ఇండియాలో తల 1 కి సాలుకు దామాషాదాయము 8పౌనులుకన్న తక్కువగానున్నది. ఇంగ్లాండు దీవులలో ఆసాలు ననేదామాషాదాయము తల1కి 95పౌనులు. ఉభయ దేశప్రజల జీవనావసరములలోని తారతమ్యము చూచిననుకూడా ఇది ఘోరముగానున్నది.” అనిసైమను కమిషనువారుకూడా వ్రాసి యున్నారు. బ్రిటీషు సామ్రాజ్యతత్వము భారతీయులను నిరాధారులుగను దరిదు్రిలుగను మాత్రమేగాక నిరక్షరులు గను అజ్ఞానులుగనుగూడ చేసివైచినది. దేశములోని 35 కోట్ల 30 లక్షలప్రజలలో 32 కోట్ల ప్రజలకు చదువను వ్రాయను రాదు. జబ్బులవలన జాడ్యములవలన నివారింపవీలుగల రోగములవలన ప్రతిసాలున లక్షలకొలది మరణించుచున్నారు. ఈ దేశములోని శశుమరణములు బాలెంతమరణములు ప్రపంచములోని అన్ని దేశములకన్నను అధికము.

బ్రిటీషువారు తమ సామ్రాజ్యవిధానమును చిరస్థాయిగా నడుపుటకొరకు మన దేశములో మొదటినుండి ప్రజల యభిప్రాయమును లెక్కజేయక నిరంకుశముగా అధికారము చలాయించు ఉద్యోగివర్గముగల రాజకీయ వ్యవస్థ నెలకొల్పినారు. గవర్నరుజనరలును, గవర్నరులును శాసనసభల తీర్మానములను త్రోసివేసి వ్యవహరించుటకు వీలుగా వారికి అమితములగు అధికారము లివ్వబడినవి. వారే శాసనమున నైనను ప్రత్యాఖ్య(వీటో) చేయవచ్చును. బ్రిటీషువారిప్రాబల్యమున కనుగుణముగా దేశాదాయ వ్యవహారములను నడుపవచ్చును. దేశాక్రమణ సైన్యమునకగు అత్యధికవ్యయమునకు గావలసినసొమ్ము కొరకు దారిద్ర్యమున మునిగియున్న ప్రజలపైన అత్యధికఁగు పన్నులభారమును విధింపబడియున్నది. శాంతి భద్రతలను గాపాడుటకొరకు అధిక వ్యయకారణమైన పరిపాలన శాఖలను పోషించుటకొరకు విద్య మొదలగు జాతీయాభివృద్ధి కరములగు శాఖలు సొమ్ములేక మాడ్చియుంచబడుచున్నవి. దేశముయొక్క మొత్తము రివిన్యూ ఆదాయములో నూటికి 25 వంతులు సైన్యముకొరకు ఖర్చు చేయబడుచున్నది. దానితో సమానమొత్తమే శాంతి భద్రతలకొర కని వినియోగము చేయబడుచున్నది. మొత్తము రివిన్యూలో నూటికి 6 వంతులు మాత్రమే విద్యకొరకును 2 వంతులు మాత్రమే వైద్యము కొరకును ఖర్చుపెట్టబడుచున్నవి.

ప్రాతరాజ్యాంగములో ప్రచ్ఛన్నముగాను గోప్యముగాను నుంచబడిన ఉద్దేశము క్రొత్తరాజ్యాంగమున ప్రత్యక్ష

ముగా నుదాహరించబడినందున ఈ క్రొత్తరాజ్యాంగము 1919 నాటి ప్రాతరాజ్యాంగముకన్నను కఠినముగా నున్నదని చెప్పవచ్చును. ముఖ్యముగా వైస్రాయికిని గవర్నరులకును ఇకముందు “ప్రత్యేక బాధ్యతలు” అనుపేరిట అపరిమితములైన సర్వాధికారము లొసగబడినవి. శాసనములను ప్రత్యాఖ్యచేయుటకు వారికిగల ‘వీటో’ అధికారమునకు తోడు వారు శాసనసభలతో నిమిత్తములేకుండా స్వయముగాకూడా చట్టములు శాసింపగలుగుదురు. ఇట్టి అధికారము 1919 రాజ్యాంగములో వీరికి లేదు. ప్రాతరాజ్యాంగముకింద దేశద్రవ్య (ఫైనాన్సు) విషయములందు శాసనసభల అధికారము పైనగలహద్దులు అట్లే యుంచుటయెగాక, ఇకముందు ఏ శాసనసభయుగూడ భారతదేశ వర్తక పరిశ్రమలకు సహాయముగాని ప్రోత్సాహముగాని చేయుటకు వీలులేకుండా నూతన రాజ్యాంగములో అనేక క్రొత్త నిరోధములు కల్పింపబడినవి. ఈ దేశములో వర్తకముచేయు బ్రిటిషువారి విషయమున పెట్టుబళ్ళు పెట్టిన బ్రిటిషువారి విషయమున శాసనసభలు విచక్షణాయుత శాసనములు చేయకుండు నెపమున వారి కనేక ప్రత్యేక విశేషహక్కులు కలిగించబడినవి. దేశమునకు ఆర్థికముగా అనుపయోగమైన సైనిక వ్యయమును సివిలు పరిపాలన వ్యయమును ఆవంతయైన తగ్గించుటకు క్రొత్తరాజ్యాంగమును బట్టి వీలులేదు. జాతీయాభివృద్ధికరములగు శాఖలను వృద్ధిచేయు మార్గముల కిది దారిచూపుటలేదు. వీనియన్నిటికినితోడు సంస్థానాధీశులయొక్కయు పెద్దజమీందారీ భూస్వాములయొక్కయు

అధికారమును పలుకుబడిని గట్టిచేసి భారతదేశ రాజకీయము లందు వారి కొక ప్రధానస్థానము నిచ్చుచున్నది.

ఇట్లు ఈకొత్తరాజ్యాంగము నేప్రక్కనుండి పరికించి నను గూడ అది భారతదేశ ప్రజలపైన నింగ్లీషు సామ్రాజ్య తత్వము తీసిన దెబ్బగానే కనబడుచున్నది. భారత దేశమును తన గుప్పిటిలో పెట్టుకొనిన బ్రిటీషు సామ్రాజ్యతత్వము యొక్క ఇనుప పిడికిలి నింకను బిగువుగాచేసి దేశమును బంధించుటకు కొత్తశృంఖలములను నిర్మించుచున్నది. అందువలన నింకను ఘోరభావనతత్వమున దోయుటకు ముందుగానే సామ్రాజ్యము నెదిరింపవలసిన జనసామాన్యమెల్ల ఏకమై ఈ రాజ్యాంగము నెదుర్కొని నాశనము చేయవలెను.

బ్రిటీషు పార్లమెంటుయొక్క సర్వాధికారము :

ప్రతిరాజ్యాంగములోను 'ప్రభుత్వ' అను సర్వాధికారమే ప్రధానమగు విషయము. అన్ని స్వతంత్ర ప్రజాప్రభుత్వము లందు ఈప్రభుత్వ లేక సర్వాధికారము ప్రజలయందే యుండును. ఇది ప్రజలవలన ఎన్నుకొనబడిన ప్రజాప్రతినిధి సంస్థరూపము దాల్చును. ఈ సంస్థవలననే ప్రభుత్వశాఖ అన్నియు తమ యధికారసత్తాలను పొందును.

భారత దేశము బ్రిటీషు దీవుల అధికారమునకు లోబడిన పాలితరాజ్యము. అందువలన 'ప్రభుత్వ' భారతదేశ ప్రజలయందు గాక బ్రిటీషువారి పార్లమెంటులోనే నెలకొనియున్నది. అందు వలన మన దేశముయొక్క ప్రభుత్వము ఏరూపముకలదై

యుండవలెనో నిర్ణయించునది బ్రిటీషు పార్లమెంటు. మరియు బ్రిటీషు పార్లమెంటువారే తమ మంత్రీయగు ఇండియా రాజ్యాంగ కార్యదర్శిద్వారా భారతదేశ వ్యవహారములపై న అదుపు ఆజ్ఞలను పైతనిభిని చెలాయించుచుందురు. భారతదేశ పరిపాలనము యొక్క అన్ని ముఖములందును గూడ జోక్యము కలిగించుకొనుటకు ఇండియా రాజ్యాంగకార్యదర్శికి అపరిమిత ములగు సర్వాధికారము లొసగబడియున్నవి.

భారతదేశ ప్రభుత్వముయొక్క అన్ని ముఖ్యవిషయములందలి పరిపాలనాపద్ధతిని అతడే నిర్ణయించి అతడే నడుపును. భారతదేశములోని బ్రిటీషుసివిలు మిలిటరీ ఉద్యోగ వర్గములోని పెద్దపెద్ద ఉద్యోగులను అతడే నియమించును. వారి ఉద్యోగషరతులను గూడ అతడే నిర్ణయించును. భారతదేశముయొక్క ముఖ్య పరిపాలనాధికారి (Executive) యగు గవర్నరు జనరలు అన్నివిషయములందును ఇండియా కార్యదర్శికి బాధ్యత వహించును. బ్రిటీషు పార్లమెంటుయొక్క ప్రభుతను సర్వాధికారము నీకొత్తరాజ్యాంగ మావంతయైన కదల్పలేదు. రాజ్యాంగచట్టముయొక్క 2 వ శ్లోకము భారతదేశమునకు సర్వాధికారి బ్రిటీషుపార్లమెంటు యను సంగతిని స్పష్టముగా సూచించుచునే యున్నది. ఈ సంగతిని 110 వ శ్లోకము ఇంకను స్పష్టపరచుచున్నది.

ఈ చట్టములోని సంగతులెవ్వియు, (1) బ్రిటీషు ఇండియాకు, అనగా భారత దేశములోని బ్రిటీషుపరగణాలకుగాని అందులోని భాగములకుగాని చట్టములు చేయుటకు బ్రిటీషు

పార్లమెంటువారికి గల అధికారమునకు భంగము కలిగించు చున్నట్లు ఎంచబడరాదు.

(2) ఆంగ్లరాజును గూర్చి, రాజకుటుంబమును గూర్చి, రాజవారసత్వమును గూర్చి భారతదేశములో ఏ భాగమునందు గాని చక్రవర్తి మకుటమునకుగల అధికారమునకు ప్రభుత్వకు భంగము కలిగించునట్టి లేదా బ్రిటీషు జాతీయతకు సైనిక చట్టమునకు, వైమానికదళ చట్టమునకు, నావికా క్రిమి శిక్షణ చట్టమునకు ప్రెజిడెంటు ప్రెజిడెంట్లకు భంగకరమగు నట్టియు శాసనములను చేయుటకు ఫెడరలు సంయుక్తరాష్ట్రీయ శాసనసభల కధికారమున్నట్లుగా అన్వయింపబడరాదు.

రాజ్యాంగములో నెట్టి మార్పుచేయుటకును భారతదేశ శాసనసభల కధికారము లేదనునంగతి 308 వ శ్లోకము స్పష్టముగా బయల్పరచుచున్నది. ఎన్నికలలో వోటుచేయు హక్కును హెచ్చుమంది కివ్వవలసిన దనిగాని ఎన్నికలపద్ధతిలో కొన్ని మార్పులు కలిగించవలసిన దనిగాని శాసనసభలయొక్క నిర్మాణమునందు పరిమాణమునందు కొంతమార్పు కలిగించవలసిన దనిగాని ఈ రాజ్యాంగము స్థాపింపబడిన పదిసంవత్సరము లైన తరువాత మన శాసనసభలు శిఫారసుచేయుచు కొన్ని తీర్మానములను గావింపవచ్చును. అయితే అట్టి ప్రతిమార్పును బ్రిటీషు పార్లమెంటువారివలన ఆమోదింపబడవలెను.

భారతదేశ వ్యవహారములను నడుపుటకు పైతనిఫీ చేయుటకు అదుపులోనుంచుటకు ఇండియా రాజ్యాంగ కార్యదర్శికిగల అధికారముల ద్వారా బ్రిటీషు పార్లమెంటు తన

నర్వాధికారప్రభుత్వము చలాయించును. భారతదేశ వ్యవహారములకు సంబంధించినంతవరకు ఆంగ్ల చక్రవర్తి మకుటము వకుగల అధికారముల నెల్ల అమలు జరుపుటకు బాధ్యత వహించు ప్రతినిధి, ఇండియా రాజ్యాంగ కార్యదర్శియై యుండును. గవర్నరుజనరలు అతని అదుపు ఆజ్ఞలకిందనే యుండి అతని నూచనలనెల్ల శిరసావహించవలెను. ఇందువలన భారతదేశమునకు బ్రిటీషుదీవులకు గలప్రధానరాజకీయ సంబంధము సం దీ కొత్త రాజ్యాంగ మెట్టి మాపును కలిగించియుండలేదను సంగతి స్పష్టమగుచున్నది. సామ్రాజ్యతత్వప్రాబల్యము యొక్క పునాదిరాయి ఎప్పటి వలెనే స్థిరముగా నుండును. భారతదేశ మెప్పటివలెనే పారతంత్ర్యమున పాలిత రాజ్యముగానుండి విదేశసామ్రాజ్య ప్రభుత్వమువలన పరిపాలింపబడుచు కొల్లగొనబడుచుండును.

ఫెడరేషను:

బ్రిటీషుపరగణాలును స్వదేశసంస్థానములును కలిసిన ఒక అఖిలభారత సంయుక్త ప్రభుత్వము లేక ఫెడరేషను కొత్తరాజ్యాంగము స్థాపించుచున్నది. ఫెడరలు లేకసంయుక్త శాసననిర్మాణ సంస్థలో అసెంబ్లీ, కౌన్సిల్ ఆఫ్ స్టేటు, అనబడు రెండుసభలుండును. సంయుక్తరాజ్యముయొక్క పరిపాలనాధికారము ఆంగ్లరాజప్రతినిధియగు గవర్నరు జనరలువలన చలాయింపబడును.

ఫెడరలు శాసన నిర్మాణసంస్థ:

ఫెడరలు అసెంబ్లీలో బ్రిటీషు పరగణాలనుండి 250 మంది ప్రతినిధు లుందురు. స్వదేశసంస్థానములనుండి 125 మందికి మించని ప్రతినిధు లుందురు. స్టేటుకౌన్సిలులో బ్రిటీషు పరగణాలనుండి 150 మంది ప్రతినిధులును సంస్థానములనుండి 104 మందికి మించని ప్రతినిధులు నుందురు. గొప్ప ఆస్తి హక్కులుగల ధనికులు జమీందారులు వర్తకపరిశ్రామిక శ్రేష్ఠులే స్టేటుకౌన్సిలుకు ప్రతినిధుల నెన్నుకొందురు. ఫెడరలు-అసెంబ్లీ రాష్ట్రశాసనసభల సభ్యులవలన ఎన్నుకొనబడును. రెండుసభలందును బ్రిటీషు పరగణాలనుండి ఎన్నుకొనబడు ప్రతినిధులు హిందు ముసల్మాను సిక్కు కైస్తవ ఆంగ్లో ఇండియను మొదలగు జనసంఘముల ప్రత్యేకనియోజక వర్గములవలన ఎన్నుకొనబడినవారై యుందురు. కొన్ని స్థానములు మాత్రము వాణిజ్యసంస్థల, పరిశ్రమల, భూస్వాముల, కార్మికుల, స్త్రీల ప్రతినిధులకు ప్రత్యేకింపబడినవి.

ఫెడరలు అసెంబ్లీలోని కులములవారీ స్థానములకన్నిటికి రాష్ట్రశాసనసభలలోని ఆయా వర్గములకు చెందిన వారివలన వేరువేరుగా ఎన్నుకొనబడుదురు. స్టేటుకౌన్సిలులోని స్థానములు ఆయావర్గముల ప్రకారము దేశములో నలుప్రక్కల తయారు చేయబడిన ఎన్నిక పట్టికలో చేరిన ఆస్తిపరులగు వోటరులవలననే ఎన్నుకొనబడుదురు. ఉభయ సభలయందు నుండు సంస్థానప్రతినిధులు ఆయా సంస్థానాధీశులవలననే నియమింపబడుదురు. 600 సంస్థానములకును వాని వాని

ప్రాముఖ్యత గౌరవమునుబట్టి స్థానము లొసగబడినవి. ఇందు ముఖ్యముగా గమనింపవలసిన విషయమేమనగా దేశములోని స్వాతంత్ర్యోద్యమమునకు విముఖులగువారే ఈ శాసన సభల యందు ప్రవేశించుటకు బలవంతులగుటకు ఎక్కుడు వీలుగా నుండునట్లు ఇవి నిర్మింపబడినవి. వివిధ జనసంఘముల ప్రత్యేక నియోజకవర్గములే ప్రతినిధుల నెన్నుకొనుపద్ధతి, రాష్ట్రీయ అసెంబ్లీ సభలనుండి ఫెడరలు అసెంబ్లీ శాసనసభకు అప్రత్యక్షము (ఇండై రెక్టు)గా ఎన్నుకొను పద్ధతి, ఆ స్త్రీగలవారు భాగ్య వంతులు స్టేటుకవున్సిలులో స్థిరముగా ప్రతిష్ఠింపబడుట, ఉభయ సభలందును సంస్థానములకు హెచ్చు స్థానము లొసగబడుట, ఇవియన్నియు దేశాభివృద్ధికాటంకము కలిగించువారును సామ్రాజ్యాభిమానులును శాసన నిర్మాణ సంస్థయందు ప్రాబల్యము కలిగియుండులాగున చేసినారు. కులములవారీ వర్గములవారీ ప్రత్యేక నియోజక వర్గములు అనునవి బ్రిటీషు పరిపాలనను చిరస్థాయిగా నొనరించుకొరకు, ప్రధమమునుండియు అవలంబింపబడిన 'విడదీసి పాలించు' కుటిల రాజనీతిలో నొక భాగముగానున్నవి. కులకక్షలకు మత భేదములకు సంబంధించిన సమస్యలు ప్రభుత్వమువలన బుద్ధిపూర్వకముగా లేవనెత్తబడి వృద్ధిచేయబడినవి. వీలున్నప్పుడెల్ల వివిధజాతులుజనసంఘములు ఒకదానిపై నొకటి ప్రయోగింపబడినవి. రాజ్యాంగములో నొకభాగముగా చేయబడిన ప్రత్యేక జనసంఘముల జాతిమత భేదములు, అనవసరముగా అమితము లగుటయెగాక మధ్య తరగతి జన సామాన్యములో నొకభాగమునందు గల జాతి

మత భేదములను అతి తీవ్రముగా వర్ధిల్లునట్లు చేయబడినవి. ఇందువలన దేశములోని కుల కక్షలవ్యసనమును మరింత పెంచి కులకక్షలకు మత్వైరములకు శాసనసభలను రంగ స్థలములుగా చేయు పరిస్థితులు కల్పించినవి. నిజముగా వివిధమతములందు జాతులందుగల స్వార్థపరులును దేశస్వాతంత్ర్యమునకు విరోధులును విజృంభించుటకు ఈమత్వైరములను కులకక్షలను పెంచి జనసామాన్యముమీద పలుకుబడి సంపాదించుటకు నీప్రత్యేకనియోజకవర్గములందే వీలుకలుగును.

క్రింది సభయగు ఫెడరలు అసెంబ్లీ సభకు రాష్ట్రశాసన సభలందలి ఆయాకులముల సభ్యులే ప్రతినిధుల నెన్నుకొను అప్రత్యక్షపు ఎన్నికపద్ధతి, పైసభయగు స్టేటుకౌన్సిలుకు ప్రజలు తిన్నగా ఎన్నుకొను పద్ధతి నిర్ణయింపబడుటకు నొక కారణము కలదు. సాధారణముగా రెండు శాసనసభ లున్నప్పుడు జనసామాన్యము కొర కేర్పడిన క్రిందిసభ ప్రజలచే తిన్నగా నెన్నుకొనబడు ప్రజాప్రతినిధుల సభగా నుండవలెననుటయు భూస్వాములు, వ్యాపారులు, ఇతర తరగతులకొరకు ఏర్పడిన పైసభకు ఆయాతరగతి జనులుగల నియోజకవర్గములో వారి ప్రతినిధులలో ఎన్నుకొనవచ్చు ననుటయు ఇంగ్లాండులోవలె ఎన్నికలు లేకుండా ప్రభువుల సభయే కావచ్చుననుటయు రాజనీతిశాస్త్రములో నొకప్రాథమిక సూత్రము. అయితే బ్రిటీషుసామ్రాజ్య తత్వమునకు భారతదేశ ప్రజలన్న చాలాభయము. ప్రజాభిప్రాయముయొక్క ఒత్తిడివలన రాష్ట్రీయ అసెంబ్లీ సభలకు మాత్రము తిన్నని (డైరెక్టు) ఎన్నిక నొసగవలసి వచ్చినది.

అయి తే బ్రిటీషు సామ్రాజ్యతత్వము పోవలెననువారిపలుకుబడి దేశములో నానాటికి హెచ్చుచున్నందున అందుకు ప్రతిక్రియగ కొంత జాగ్రత్త దీసికొన దలచిరి. ఇట్లు రాష్ట్రశాసనసభలకు ప్రత్యేక నియోజకవర్గములనుండి ఎన్నికలను నిర్ణయించి ఈ శాసనసభ్యులే కేంద్రాలసెంట్రీకి ప్రతినిధుల నెన్నుకొను నియోజకులుగా నిర్ణయించుటలోని రహస్యము, ఫెడరలు అసెంట్రీని జాతీయ కాంగ్రెసు వశపరచుకొనకుండ జేయవలెననియే. ఆసభకుకూడా ప్రజలే తిన్నగా ఎన్నుకొను నెడల ప్రజలు కాంగ్రెసువాదులనే ఎన్నుకొని తీరుదురు. ఇట్టి అప్రత్యక్షపు తెన్నిక కల్పింపబడినచో రాష్ట్ర శాసనసభలందు కాంగ్రెసు అధిక సంఖ్య సంపాదించిన రాష్ట్రములనుండి మాత్రమే కేంద్ర అసెంట్రీసభకు కాంగ్రెసు సభ్యులు ఎన్నుకొనబడగలుగుదురు. మఱియు ప్రజా సామాన్యముపైన కాంగ్రెసుకు హెచ్చు పలుకుబడి యున్నందున ఎన్నికలందు సులభముగా నెగ్గును. ప్రత్యేక నియోజక వర్గముల వలన శాసనసభల కెన్నుకొనబడిన శాసనసభ్యులలో వివిధరకములవా రుందురు. వివిధ జాతిమతములకు చెందినవారుందురు. వారిలో ఐకమత్య ముండదు. కొంతమంది కేవలము ప్రభుత్వమునకు జోహారుము లందురు. కొందరు ప్రభుత్వాధికారమునకు పలుకుబడికి లోబడుదురు. ఇట్టి నియోజకవర్గమువలన కేంద్రాలసెంట్రీకి హెచ్చుమంది కాంగ్రెసు సభ్యులెన్నుకొనబడకపోవచ్చును. నిజముగా సామ్రాజ్యతత్వమునకు విరోధులెవ్వరు నీ కేంద్ర శాసనసభలో ప్రవేశించుటకు వీలులేకుండా చాలా కట్టుదిట్ట

ములుచేయబడినవి. దేశములో స్వార్థముకొరకు పాటుపడు తరగతులు స్టేటుకవున్నిలులో స్థిరముగా ప్రతిష్ఠింపబడుటయెగాక క్రింది సభతోపాటు యీ స్టేటుకవున్నిలుకు ద్రవ్యవిషయములందు శాసననిర్మాణమునందు సమానములగు అధికారము లివ్వబడినందున ఛెడరలు శాసనసంస్థలో వీరు అభివృద్ధికి గొప్ప ఆటంకముగా నుందురు. ధనికులయొక్కయు భూస్వాములయొక్కయు ప్రతినిధియగు స్టేటుకవున్నిలువంటి సభకు జనసామాన్యముయొక్క ప్రతినిధుల సభయగు అసెంబ్లీ సభతో సమానమైన అధికారము లివ్వబడుటగూడా రాజనీతి శాస్త్రముయొక్క ప్రాథమిక సూత్రమునకు విరుద్ధమే. అయితే భారత దేశప్రజలను కొల్లగొను బ్రిటీషు సామ్రాజ్య తత్వము దేశీయ ప్రజా సమూహము లెల్ల తనకు వ్యతిరేకముగా నుండుటను గ్రహించి, తమ ప్రభుత్వము మీదనే ఆధారపడి తమ్మే ఆశ్రయించి తమతోపాటు ప్రజలను కొల్లగొను ధనికులను భూస్వాములను జేరదీసి వారికి తగు మద్దతు చేయదలచుచున్నారు. అందువలననే బ్రిటీషు పార్లమెంటువారు స్వదేశసంస్థానములకు ఛెడరేషనులో అత్యంత ప్రాముఖ్యత నిచ్చినారు. ఛెడరలు అసెంబ్లీలో మొత్తము స్థానములలో నూటికి 33 మందియు స్టేటుకవున్నిలులో నూటికి 3 నలుబదిమందియు సంస్థాన ప్రతినిధులుగా నున్నారు. రెండు శాసనసభలు కలిసిన సంయుక్తసమావేశములో మొత్తము సంఖ్యలో 406 మంది బ్రిటీషు పరగణాల ప్రతినిధులుగ, 229 మంది సంస్థాన ప్రతినిధులుగ నున్నారు. అందువలన నీ కేంద్ర

ఫెడరలు శాసనసంస్థ దేశప్రజల అభిప్రాయమును ప్రతిబింబించగలదనుమాట కల్ల. ఈసంస్థలో సంస్థానాధీశులు, జమీందారి భూస్వాములు, కులతత్వాభిమానులు, ప్రాబల్యము వహించి ఒక సామ్రాజ్యాభిమానుల 'బ్లాకు'గా ఏకమై గవర్నరు జనరలుయొక్క అపరిమితములైన సర్వాధికారములను ప్రజలకువ్యతిరేకముగా చలాయించుటకు వీలుకల్గింతురు.

ఫెడరలు శాసననిర్మాణ సంస్థయొక్క అధికారము :

శాసనసభలందు తమ వశవర్తులే అధిక సంఖ్యాకులుగా నుండునట్లు చేసికొనియుగూడ బ్రిటీషు సామ్రాజ్య తత్వజ్ఞులు ఈసంస్థకు నిజముగా ఉపయోగింపగల శాసన నిర్మాణము నందుగాని ద్రవ్యవ్యవహారములందుగాని నిజమైన అధికారము నిచ్చుటకు వెనుదీసినారు. రాజకీయముగా అత్యంత ప్రధానములైన రెండుశాఖలగు దేశరక్షణ (సైన్యము) విదేశవ్యవహారములు ఫెడరలు శాసన నిర్మాణసంస్థయొక్క అధికారమునకు లోబడియుండవు. శాసనసభలకు ఈవిషయములను గూర్చి శాసనములు చేయుట కధికారము లేకపోవుటయేగాక వీనికగు వ్యయములనుగూర్చి నిర్ణయించుటలో పాల్గొనుటకైనను అధికారములేదు. దేశరక్షణ, విదేశవ్యవహారములు కైస్తవ మతవ్యవహారముల పరిపాలనను గవర్నరు జనరలే స్వయముగా నడుపవలెను. దాని కతడే పెత్తనమువహించవలెను. గవర్నరుజనరలు ఆమోదించనిదే ఏచిత్తుచట్టము శాసనము కాగూడదు. ఉభయశాసనసభలలోను ఈక్రింద వివరింపబడిన ముఖ్యవిషయములనుగూర్చిన చిత్తుచట్టముగాని సవరణగాని

ప్రవేశపెట్టుటకు ముందుగా గవర్నరు జనరలు అనుజ్ఞను పొందియుండవలెను.

1. బ్రిటీషు ఇండియాకు వర్తించు ఏపార్లమెంటు శాసనమునుగాని రద్దుపర్చునట్టియు లేదా మార్చునట్టియు లేక అట్టి శాసననియమములకు విరుద్ధముగానట్టియు శాసనము.

2. గవర్నరు జనరలు చట్టమునుగాని ఆర్డినెన్సు శాసనమునుగాని రద్దుచేయునట్టి లేదా మార్చునట్టి లేదా అట్టి శాసన చట్టనియమములకు విరుద్ధముగా నుండునట్టి,

3. గవర్నరు జనరలు తనస్వతంత్ర వివేచన నుపయోగించి చర్యతీసుకొనవలసిన విషయములకు సంబంధించినట్టి,

4. పోలీసు సిబ్బందికి సంబంధించినట్టి లేదా ఐరోపా వారికి సంబంధించిన క్రిమినలు ప్రొసీజరుకు సంబంధించినట్టి చట్టమును రద్దుచేయునట్టి లేదా మార్చునట్టి లేదా అందుకు సంబంధించినట్టి,

5. ఇండియాలో నివసించని వారిపై దేశవాసుల పైన కన్న హెచ్చుపన్ను విధించునట్టి లేక ఇండియాలో రిజిస్ట్రైగాని ఇండియాలోనే పూర్తిగా మేనేజిచేయబడని కంపెనీల పైన ఇండియాలోనే రిజిస్ట్రై మేనేజిచేయబడు కంపెనీల కన్న హెచ్చుపన్ను విధించునట్టి,

6. ఇంగ్లాండులో పన్ను విధింపబడ తగియున్నందున ఫెడరలు ఆదాయపుపన్ను భారము తొలగించుటకు సంబంధించినట్టి శాసనములు.

ఇట్లు ఫెడరలు శాసన నిర్మాణసంస్థ కేవలము అధికార విహీనమగు సంస్థగా నున్నది. దేశముయొక్క ద్రవ్యపద్ధతి యందుగాని విదేశవ్యవహారములందుగాని ఈ సంస్థకు పలుకుబడి యుండదు. గవర్నరు జనరలు అనుజ్ఞ ముందుగా పొందనిదే ఏముఖ్య విషయమును గూర్చియు శాసించుటకు వీలులేదు. అట్టి అనుజ్ఞ అవసరములేని విషయములందు గూడ గవర్నరు జనరలు తన స్వతంత్ర వివేచన నుపయోగించి శాసన నిర్మాణ సంస్థయొక్క తీర్మానమును ప్రత్యాఖ్య (వీటో) చేసి త్రోసివేయవచ్చును. పొరబాటున అత డట్లు చేయక విడిచినను శాసన మైన 12 నెలలలో ఆంగ్లరాజు దానిని ప్రత్యాఖ్యచేసి త్రోసివేయవచ్చును.

ద్రవ్యవిషయములందు ఫెడరలు శాసన నిర్మాణ సంస్థయొక్క అధికారము లింకను సారవిహీనములై యున్నవి.

దేశముయొక్క వార్షికవ్యయము రెండుభాగములుగా విభజింపబడినది. (1) ఫెడరలు రివిన్యూ ఆదాయముపైన బద్దత (చార్జ్) చేయబడినట్టిది. (2) ఫెడరేషనుయొక్క రివిన్యూ ఆదాయములోనుండి ఖర్చు పెట్టదలచినది.

మొదటితరగతి వ్యయమునుగూర్చి ఫెడరలు శాసన నిర్మాణ సంస్థ వోటుచేయుటకు వీలులేదు. అట్టితరగతిలో ఈ క్రిందివి చేరును.

1. గవర్నరు జనరలుయొక్క జీతము అలవెన్సులు. ఆహోదాకు సంబంధించిన ఇతరవ్యయములు.

2. ఫెడరేషను బాధ్యత వహించు ఋణవ్యయములు, వడ్డీ, ఋణతీర్మానపుఖర్చులు, తీర్మానవ్యయములు.

3. మంతులయొక్కయుకౌన్సెలర్లయొక్కయు, పైనా నియల్ అడ్వైజరుయొక్కయు, అడ్వకేటుజనరలుయొక్కయు జీతములు, అలవెన్సులు.

4. ఫెడరలుకోర్టు జడ్జీలజీతములు అలవెన్సులు ఇతర హైకోర్టుజడ్జీల పింఛనులు.

5. దేశరక్షణ, విదేశవ్యవహారములు, క్రైస్తవ మరియు వ్యవహారములకు అగు వ్యయము.

6. స్వదేశసంస్థానములకును చక్రవర్తిమకుటమునకును గల సంబంధవ్యవహారములందు చేయబడు ఖర్చులు.

7. ఫెడరలు రివిన్యూపై నబద్ధత(చార్జ్) చేయబడునట్లు గవర్నరు జనరలు నిర్ణయించు ఇతరవ్యయములు.

రెండవతరగతి వ్యయములు అనగా ఫెడరేషనుయొక్క రివిన్యూలోనుండి ఖర్చుపెట్టదలచు వ్యయముల విషయమై వోటుచేయుటకు శాసనసభలకు వీలుకలదు అయితే వారు తగ్గించినట్టి లేక తీసివేసినట్టి వ్యయములను మరలచేర్చి మంజూరు (శాంక్షను) చేయు అధికారము గవర్నరు జనరలుకు కలదు. దీనిలో గమనింపవలసిన ముఖ్యవిషయ మేమనగా శాసనసభ వోటుచేయుటకు వీలులేని వ్యయము మొత్తము ఫెడరలు వ్యయములో నూటికి ఎనుబదివంతులైనను ఉండును. మిగిలిన ఇరువదివంతులందైనను ఫెడరలు శాసనసభలకుపూర్ణ అధికారముండదు. ఏలన, గవర్నరుజనరలు తన స్వతంత్ర

వివేచన నుపయోగించి రెండుశాసనసభలయొక్క అభిప్రాయమును త్రోసిరాజనవచ్చును.

ఈవిషయములో నీ కొత్తరాజ్యాంగము 1919 నాటి ప్రాత రాజ్యాంగము చేసిన యేర్పాటులనే నిలిపి యుంచినది. ఇంక ఇతర ఆర్థిక ద్రవ్యవిషయములందు శాసనసభలను కట్టిపెట్టుటకు కొత్త బంధనములను నిర్మించుచున్నది. అందు ముఖ్యమైనది బ్రిటీషువర్తకులకు పెట్టుబడిదారులకు ప్రత్యక్షముగా గాని ప్రచ్ఛన్నముగాగాని ఏమాత్రమైన హాని కలిగింప గల శాసనము దేనినైనను శాసనసభలు చేయుటకు వీలులేకుండ గావింపబడిననిషేధము.

రాజ్యాంగచట్టముయొక్క 12వ శ్లోకమునుబట్టి గవర్నరు జనరలుయొక్క ప్రత్యేక బాధ్యతలలో నొకటి బ్రిటీషుదీవుల నుండి ఇండియాలోనికి దిగుమతి చేయువస్తువుల విషయమై విచక్షణ చూపునట్టి లేదా, కష్టనష్టములు కలిగించుచర్యలు జరుపకుండా కాపాడుట యొకటి. అట్టిప్రత్యేక బాధ్యతను నిర్వహించుటలో గవర్నరు జనరలు తనస్వతంత్రవివేచననే ఉపయోగించును. అందువలన దిగుమతి సుంకములనిరకు నామా'విషయములో ప్రత్యక్షముగాగాని ప్రచ్ఛన్నముగాగాని ఎట్టి విచక్షణ చూపబడకుండులాగున అతడు కనిపెట్టి చర్యగైకొనును. స్వదేశపరిశ్రమలను బ్రిటీషు ఫోటీనుండి సంరక్షించుకొరకు శాసనసభ లేమైన చట్టములు చేయదలచినచో గవర్నరుజనరలు వైయధికారమును పురస్కరించుకొనిదానిని నిషేధించి తీరును.

బ్రిటీషు దేశీయులు ఇండియాలోకి స్వేచ్ఛగా వచ్చు విషయములోను, ఆ స్తిని సంపాదించుటలోను ఉద్యోగములు చేయుటలోను ఆ స్తిని విక్రయాది పరివర్తనలు చేయుటలోను ఏవృత్తినిగాని వ్యాపారమునుగాని చేసికొనుటలోను మన శాసనసభ లెట్టి ఆటంకములు కలిగించరాదని 111 వ శెక్షను విధించుచున్నది. అందువలన బ్రిటీషువా రీ దేశములో సంపాదించుకొనిన విశేషహక్కులలో దేనినిగూడ మన శాసనసభలు తాకుటకు వీలులేదన్నమాట!

ఇండియాలో వ్యాపారముచేయు ఇంగ్లీషు కంపెనీలు మన దేశ శాసనసభల అధికారమున కేమాత్రమును లోబడకుండునట్లు 113వ శెక్షనుచేసివైచినది. దానినిబట్టి ఇంగ్లాండులో రిజిస్టరైన కంపెనీలను ఇండియా శాసన విధులకు లోబర్చుటకు వీలులేదు. అట్టి కంపెనీలను ఇండియా చట్టముల ప్రకారము రిజిస్టరుచేసుకోమనిగాని వాని కార్యస్థానముల విషయమైగాని, మూలధనము విషయమైగాని, వానిభాగస్థులుమేనేజర్లు వీజంట్లు సిబ్బందియొక్క జాతి, నివాసము, మొదలగు వానిని గూర్చిన ఎట్టి నిషేధ నిబంధనలనుగాని చేయుటకు వీలులేదు. పన్నుల విధింపు విషయములో ఇంగ్లీషు కంపెనీలును మన కంపెనీలతో సమానహక్కులు గలట్టివిగా 112 వ శెక్షను శాసించినది. ఇండియాలో వ్యాపారముచేయు బ్రిటీషు కంపెనీలు మన కంపెనీలతోపాటు సమానముగా ప్రభుత్వ గ్రాంటులు, జాంటీలు, సబ్సిడీలు, (ధనసహాయము విరాళములు) పొందుట కర్హుతకలిగినట్లుగా 116 వ శెక్షను శాసించినది.

మఱియు ఇంగ్లాండు కంపెనీలవలెనే ఇంగ్లాండులో రిజిస్టరై న ఏ ఓడయుగూడ మన ఫెడరలు రాష్ట్రీయశాసనసభల వలన నెట్టి నిర్బంధములకు ఆటంకములకు లోనుచేయబడరాదని 115 వ శ్లోకము విధించినది. దానికెత్తానుగాని, అధికారులుగాని, సిబ్బందిగాని, సరకుగాని ఇండియాలో రిజిస్టరై న దానికి భిన్నముగా చూడబడరాదు.

ఈపై నిబంధనల నన్నిటిని అమలుజరుపుట గవర్నరు జనరలుయొక్క ప్రత్యేక బాధ్యతగా చేయబడినది.

బ్రిటీషువారి మూలధనముతో నిర్మింపబడిన ఫెడరలు రిజర్వుబ్యాంకి, ఫెడరలు రైల్వే అధాగిటీలపైన మన శాసనసభలకుగల అధికారము లతిస్వల్పములు. గవర్నరు జనరలు తన స్వతంత్రవివేచన నుపయోగించి రిజర్వుబ్యాంకు గవర్నర్లను డిప్యూటీ గవర్నర్లను నియమించును, తొలగించును. రిజర్వుబ్యాంకియొక్క కేంద్ర కార్యనిర్వాహకబోర్డును తొలగించుటలోను దానిని విలయము చేయుటలోను గవర్నరు జనరలే ఎట్టిచర్యయైన జరుపవచ్చును. భారతదేశ రైల్వేయొక్క పరిపాలన చట్టమువలన నిర్మింపబడిన రైల్వేఅధాగిటీ అను అధికారసంస్థవలన చేయబడును. ఈసంస్థలోని ఏడుగురు సభ్యులలో ముగ్గురైనను గవర్నరు జనరలు నియమించును. రిజర్వుబ్యాంకి విషయము నందువలెనే దీనివిషయమునను గవర్నరు జనరలుకు ప్రత్యేకాధికారములుకలవు.

బ్రిటీషువారికి దేశమునగలపెట్టుబళ్ళయొక్క మొత్తము గమనించినతప్ప ఈశాసన నిబంధనలయొక్క అంతరార్థము

తెలియదు. బ్రిటిషువారీ దేశములో పెట్టిన పెట్టుబడి యొక్క మొత్తము 1300 కోట్ల రూపాయలు. 1931-32లో ఈ దేశములో వ్యాపారము చేయుచుండిన బ్రిటిషుకంపెనీల సంఖ్య 911. చెల్లింపబడిన మొత్తము మూలధనము 1008 కోట్ల రూపాయలు. ఈ కంపెనీలలో ముఖ్యమైనవి బ్యాంకులు, భీమాకంపెనీలు, రైల్వేలు, ట్రాముదారులు, వ్యాపారపారిశ్రామికకంపెనీలు, జూటుమిల్లులు, గనులు. ఈ పెట్టుబళ్ళపైన ప్రతిసాలున 161 కోట్ల రూపాయలు వడ్డీరూపముగాను లాభముగాను మన దేశమునుండి పోవుచున్నవి. దేశముయొక్క ఓడవ్యాపారమంతయు బ్రిటిషు ఓడలపైననే చేయబడుచున్నది. నూటికి 2 వంతులు సముద్ర వ్యాపారము 8 వంతులు కోస్తా వ్యాపారముమాత్రము మన ఓడలపైన జరుగుచున్నది.

మన దేశముయొక్క ఆర్థికోత్పత్తి మార్గములపైన ఈ బ్రిటిషు వాణిజ్యవ్యాపార బాధ్యస్థులే పెత్తనము వహించి భారతీయ కంపెనీలపట్ల వ్యాపారులపట్ల బాహుటముగా విచక్షణ చూపుచున్నారు. భారతీయ వాణిజ్యవ్యాపారములు పరిశ్రమలు అభివృద్ధికావలెనన్నచో బలవంతులగు ఈ పోటీదారుల బారినుండి సంరక్షింపబడి తీరవలెను. అయితే ఇది చేయుటకు పీలులేకుండా క్రొత్తరాజ్యాంగము అరికట్టుచున్నది. బ్రిటిషు వాణిజ్యవ్యాపారులతో నిమిత్తములేకుండ భారతీయ పరిశ్రమలను వాణిజ్యమును ప్రోత్సహించునట్టి ఏ శాసనముగాని తత్క్షణమే గవర్నరు జనరలువలన తొలగివేయబడును, అతని తీర్పునకు తిరుగులేదు.

ఇట్లు భారతదేశమునకు తగిలింపబడిన బ్రిటీషువారి మూలధనముయొక్క ఉరిత్రాళ్లు ఎప్పటివలెనే గట్టిగా బిగియించి యుంచబడి దేశమును ఆర్థికముగా అభివృద్ధిలేకుండ వెనుకబడియుండులాగున జేయుచున్నవి.

గవర్నరు జనరలు అధికారములు:

ఇట్లు ఫెడరలు శాసననిర్మాణసంస్థ అధికారవిహీనమగు పనికిమాలినసంస్థగా చేయబడియుండగా అన్ని అధికారములు గవర్నరు జనరలు చేతులలో కేంద్రీకరింపబడినవి.

పైన చెప్పబడిన రీతిగా దేశరక్షణశాఖను విదేశ వ్యవహారములను క్రైస్తవమత వ్యవహారములను గవర్నరు జనరలు స్వయముగానే పరిపాలించును. వీని విషయములో అతడు ఇండియా రాజ్యాంగ కార్యదర్శికి బాధ్యత వహించును. దీనికి తోడు గవర్నరు జనరలు కీక్రింది యధికారములు కలవు.

1. శాసన సభలు తీర్మానించిన ఏచిత్తుచట్టమునకై నను అనుమతి నివ్వక నిరాకరించి అది శాసనము కాకుండచేయుట.

2. కొన్ని రకముల చిత్తు చట్టములను శాసనసభలందు ప్రవేశపెట్టుటకు అనుజ్ఞనిచ్చుట, ఇవ్వకపోవుట.

3. ఒకచిత్తు చట్టమును ఆంగ్లరాజుయొక్క అనుమతి కొరకు నిలుపుదలచేయుట.

4. శాసనసభలు ద్రవ్యవ్యవహారముల విషయమై చేసిన తీర్మానములను త్రోసిరాజునుట.

5. ఆర్డినెన్సు శాసనములను జారీచేయుట.

6. శాసన సభలతో నిమిత్తము లేకుండా 'గవర్నరు జనరలు చట్టము' లనుపేరుతో శాసనములనే చేయుట.

7. శాసనసభలను సమావేశ పరచుట, సమావేశముల నింకొక తేదీకి వాయిదా వేయుట, సభలను చాలింపుచేయుట.

8. రెండు శాసన సభలను కలిపి సమావేశ పరచుట.

9. ఏచిత్తు చట్టపు చర్చనైనను శాసన సభయందూ ఆపుట.

10. శాసన సభవారు వ్యతిరేకముగా తీర్మానించినను గూడ ఏచర్యయైనను జరుపుట.

11. రాజ్యాంగయంత్రము నడువని సందర్భము వచ్చినచో అందు సభాగమునుగాని సర్వసంస్థలనుగాని మాపుచేసి ఆయధికారములెల్ల తానే వహించి చలాయించుట.

ఈ అధికారము లన్నియుగాక గవర్నరు జనరలుకు కొన్ని ప్రత్యేక బాధ్యతలు ప్రసాదింపబడినవి. వీనిని నిర్వహించుటలో నతడు కేవలము నిరంకుశాధికారములను చలాయించును. అవి యేవియన:

1. భారత దేశముయొక్క లేదా అం దేదైన నొక ప్రదేశముయొక్క శాంతి భద్రతలకు తీవ్రాపాయము వాటిల్లకుండ కాపాడుట.

2. పెడరలు సంయుక్త ప్రభుత్వముయొక్క ఆర్థిక టేమమును పరపతిని సంరక్షించుట.

3. మైనారిటీల (అల్పసంఖ్యాకజన సంఘముల)యొక్క న్యాయమైన హక్కులను కాపాడుట.

4. సర్కారు ఉద్యోగుల కీ రాజ్యాంగ చట్టమువలన నివ్వబడినహక్కులను న్యాయమైనహక్కులను కాపాడుట.

5. భారత దేశములోనికి దిగుమతియగు బ్రిటీషుదీవుల సరకుల విషయమై ఎట్టి విచక్షణనుచూపి కష్టనష్టములు కలిగింపకుండ కాపాడుట.

6. బ్రిటీషు వర్తకులపట్ల పారిశ్రామికులపట్ల విచక్షణ చూపి కష్టనష్టములు కలిగింపకుండ కాపాడుట.

7. ఏ స్వదేశ సంస్థానముయొక్క హక్కులకుగాని ఏసంస్థానాధీశునియొక్క గౌరవమునకు హక్కులకు గాని భంగము కలుగకుండ కాపాడుట.

8. గవర్నరు జనరలు అధికారము క్రిందనే యుండు పరిపాలన శాఖల కార్యములెల్ల అమలు జరుగునట్లు చూచుట.

గవర్నరు జనరలుయొక్క ప్రత్యేక బాధ్యతలకు సంబంధించి నంతవరకు ఆ అధికారములను చలాయించి చర్య తీసికొనుటలో అతడు తన స్వబుద్ధినే ఉపయోగింపవలెను. అట్టి ప్రతివిషయమందును అతని నిర్ణయమునకు కరుగులేదు. అతని నిర్ణయము లాప్రకారము చెల్లదనిగాని అతడు తన స్వతంత్ర వివేచన నుపయోగించి యుండ వలెననిగాని

స్వతంత్ర వివేచననుపయోగించియుండకూడదనిగాని స్వబుద్ధి
నుపయోగించి యుండవలెననిగాని ఉపయోగించియుండ రాదని
గాని అతని నిర్ణయముయొక్క క్రమానుగుణ్యత విమర్శింపబడ
రాదు. రాజ్యాంగచట్టనిబంధన ప్రకారము లేదనిగూడతర్కింప
బడరాదు. అతని ప్రత్యేక బాధ్యతలకు సంబంధించిన విష
యములందెల్ల గవర్నరుజనరలు ఇండియా రాజ్యాంగ కార్యదర్శి
యొక్క సామాన్యపెత్తనముక్రింద నుండవలెను. ఈ ప్రత్యేక
బాధ్యత లనునవి పలు విధములైనవై యున్నందునను, వాని
అన్వయావకాశము రబ్బరువలె ఎంతసాగదీసిన అంతదీర్ఘ
ముగ విస్తరింపగలట్టివియునై యున్నందున శాసనసభలఅభి
ప్రాయముతో నిమిత్తము లేకుండా వాని నొక్కొకదానినిగాని
అన్నింటినిగాని పురస్కరించుకొని గవర్నరుజనరలు ఏకావ్య
మునకైనను గడంగవచ్చును. గవర్నరుజనరలునందు నెల
కొల్పబడిన అనియంత్రణములగు సర్వాధికారములు ప్రాగ్దే
శముల నిరంకుశదేశాధీశులను సైతము మరపింపగలంత పరి
పూర్ణములు తీవ్రములు నై యున్నవి.

ఈ ప్రత్యేక బాధ్యతలయొక్క అంతర్ధర్మమును మనము
మఱువకూడదు. దేశశాంతి భద్రతలను కాపాడు బాధ్యత
అనునది దేశస్వాతంత్ర్యముకొరకు లేవదీయబడు ఏడద్యమము
నైనను అణచుట కుపయోగింపబడి తీరును.

శాసనధర్మము క్రమపరిపాలనము (Law and order)
అనుపేరిట భారత దేశప్రజలు తలపెట్టు సామాజ్యమునకు
ప్రతికూలమైన ప్రతిప్రయత్నము గూడ అణచివేయబడును.

దేశద్రవ్యపద్ధతి(ఫైనాన్సు)యొక్క స్థాయిత్వము (ఆర్థిక
క్షేమము) కొర కేర్పడిన బాధ్యత అనునది మన దేశముపైన
వేయబడిన భరింపశక్యముగాని ఋణభారమును చిరస్థాయిగా
నుంచుట కేర్పడినది. ఈ ఋణభారము ప్రభుత్వమువారి దుబారా
తనమువలన నీవందసంవత్సరములలో పాపము పెరిగినట్లు పెరిగి
నది. ముఖ్యముగా బ్రిటీషువారి లాభముకొరకును ఆర్థికముగా
మన కుపయోగింపని వ్యయములక్రిందను చాలసొమ్ము అప్పు
తేబడినది.

1934 నాటికి భారతదేశప్రభుత్వము చేసిన ఋణము
1212 కోట్ల రూపాయలుగ నుండెను. ఇందు 512కోట్లు ఋణము
ఇంగ్లండులోనే చేయబడినది. ఇది భారతదేశములో పన్నులు
భరించు వానిపైన బడిన గొప్పభారము! వడ్డీరూపముగా ప్రతి
సాలున కోట్లకొలది చెల్లించవలసి వచ్చుచున్నారు. ఈ ఋణము
లో చాలవరకు బ్రిటీషుసామ్రాజ్యము లాభమునిమిత్తమే చేయ
బడినందున దీనిని పరిశీలించి ఎంతవరకు మనమిచ్చుకోతగినదో
నిర్ణయించవలసియున్నదని కాంగ్రెసువారు స్పష్టముగా చెప్పు
చున్నందున కొత్త రాజ్యాంగములో నీ ప్రత్యేక బాధ్యత
నిర్మింపబడి బ్రిటీషు పెట్టుబడిదారుని లాభముకొరకు మన
వారిపైన నీ భారము వేయబడుచున్నది.

బ్రిటీషు వర్తకముపట్ల పరిశ్రమలపట్ల విచక్షణ చూప
కుండగచేయబడిన ప్రత్యేక బాధ్యత, భారతదేశ ఆర్థికజీవనమున
బ్రిటీషు పెట్టుబడిదారుల యొక్కయు వర్తకుల యొక్కయు
ప్రాబల్యమునుచిరస్థాయి యొనరించుటకు భారతీయ వర్తకము

నకు, పరిశ్రమలకు, ఓడలకు ప్రత్యేక రక్షణ మొసగవీలులేకుండు. చేయుటకును నిర్మింపబడినది.

భారత దేశ స్వ దేశ సంస్థానములకు సంస్థానాధీశులకుగల హక్కులను కాపాడుట కేర్పడిన ప్రత్యేక బాధ్యత బ్రిటిషు సామ్రాజ్యవిధానమునకు పట్టుగొమ్మయగు సంస్థానాధీశుల జాగీర్దార్ 'ప్రూడలు' పద్ధతిని శాశ్వతముగా నిలిపియుంచుట కొర కేర్పడినదే.

అల్పసంఖ్యాక జనసంఘముల (మైనారిటీల) హక్కులను రక్షించుట కేర్పడిన ప్రత్యేక బాధ్యత యనునది, ఒక జనసంఘము నింకొక జనసంఘముపైన ప్రయోగించి జాతి మతద్వేషములను కులకక్షలను వైరములను పెంపొందించుట కిది గవర్నరుజనరలుచేతిలో నొక ప్రధానాయుధముగా నుపయోగించును.

సర్కారు ఉద్యోగుల హక్కులను కాపాడుట కొర కేర్పడిన ప్రత్యేక బాధ్యత, ప్రజలయెడల నేమాత్రము సానుభూతిలేక ప్రవర్తించుచు అత్యధిక వ్యయహేతువులైన ఐ.సి.ఎస్. మున్నగు అధికారివర్గముయొక్క ఉక్కు చట్రము నెప్పటివలెనే యుంచుట కేర్పడినది.

దేశరక్షణ విదేశవ్యవహారములకు సంబంధించిన ప్రత్యేక బాధ్యతయొక్క పరమరహస్యమేమనః భారత దేశపరిపాలనకు పునాదియగు పశుబలము నెప్పటివలెనే చలాయించవలె ననియు, ప్రాగ్దేశములందు బ్రిటిషు సామ్రాజ్య ప్రాబల్యము

నకు ప్రాకులాటకు రంగస్థలముగా నుపయోగించుటకు దీనిని తమచేతిలో నుంచుకొనుటయే. ప్రతిసాలున 50 కోట్ల రూపాయలు తినుచు మనదేశము నాక్రమించియున్న బ్రిటీషు సైన్యము ఎల్లప్పుడు యుద్ధసన్నద్ధమై యుండును. దేశములో అశాంతిలేకుండ అణచుటకు బ్రిటీషువారికి విదేశములందు సహాయము చేయుటకు ఎల్లప్పుడు నిది సంసిద్ధముగా నుండును. సామాన్యముగా మనదేశముయొక్క రక్షణకు కావలసిన అవసర సైన్యముకంటె చాలా హెచ్చుసైన్యమును అపరిమిత వ్యయముతో నుంచి మన జాతీయాభివృద్ధి కావశ్యకములగు కార్యములకు గావలసినసొమ్ము లేకుండచేయుచున్నారు. ఈ సైనికవ్యయము తగ్గనంతవరకు విద్యగాని వైద్యము ప్రజారోగ్యముగాని ప్రజాక్షేమలాభములు కలిగించు ఏకతరపనులు గాని అభివృద్ధిజెందుట కవకాశములేదు. ఏమైనను సరియే బ్రిటీషు సామ్రాజ్యతత్వము తనసైన్యము తగ్గింపదు. బ్రిటీషు సామ్రాజ్య తత్వమునకు భారత దేశమునందుండవలసిన సైనికబలమునం దావంతయైన తగ్గకుండ తగిన బందోబస్తును అతిజాగ్రత్తగా చేయుటకు గవర్నరు జనరలు తన ప్రత్యేక బాధ్యత నుపయోగించితీరును.

సంస్థానాధీశులు :

భారతదేశ ప్రజలకు సామ్రాజ్య తత్వముపైన గల కోతకుప్రతిక్రియగా జాగీర్దార్ ఫ్యూడలు విధానముయొక్క అవశిష్టములనదగిన సంస్థానములతో సామ్రాజ్య తత్వమును మచ్చిక చేసికొనినది.

ఈ సంస్థానములు ఖెడరేషనులో చేరుటవలన వానికిని
 బ్రిటీషు సామ్రాజ్య ప్రభుత్వమునకును జరిగిన ఒడంబడికల ప్రకారము
 తులవలన ఏర్పడిన హక్కులకు భంగము కలుగదు. బ్రిటీషు
 సామ్రాజ్య ప్రభుత్వమునకు వారితో అట్టి సంధియొడంబడికలు
 లున్నందున సార్వభౌమత్వపు అధికారములును,
 హక్కులును ఖెడరలు ప్రభుత్వము చలాయించ వీలులేదనియు,
 బ్రిటీషు చక్రవర్తియొక్క ప్రతినిధి హోదాలో వైస్రాయియే
 ఆ అధికారములను చలాయించ వలెననియు స్పష్టీకరింపబడియె
 యున్నది. ఇక సంస్థానములంతరంగిక ప్రభుత్వాధికారములందు
 ఏవైన మార్పులుండునా? ఒక సంస్థానాధీశుడు ఖెడరేషనులో
 చేరునప్పుడు వాయిపత్రికలో ఖెడరలు ప్రభుత్వము తన
 సంస్థానమునకు వర్తించు శాసనములు చేయుటకు తా నం
 గీకరించు విషయములనెల్ల స్పష్టముగా వివరించును. అట్లు
 అంగీకరింపని విషయములందు ఖెడరలు ప్రభుత్వము చేసిన
 శాసనములకు సంస్థానము లోబడదు మరియు ఖెడరలు
 శాసనములను సంస్థానములో అమలుచేయునది ఖెడరలు ప్రభు
 త్వోద్యోగులుగాక సంస్థానోద్యోగులే. ఇందు వివరీత మే
 మనగా క్రిందిశాసనసభలో నూటికి 33 మంది, సైన్యలో
 నూటికి 40 మంది, ప్రతినిధులు గలిగిన సంస్థానములు బ్రిటీషు
 పరగణాలకుచేయబడు శాసన నిర్మాణమున పాల్గొనవచ్చును
 గాని ఆ శాసనసభలే యీ సంస్థానములు అంగీకరించిన
 విషయములందుతప్ప తక్కిన విషయములందు శాసనములు
 చేయరాదు.

అనగా ఈసంస్థానాధీశులు బ్రిటిషు పరగణాలలో చేయబడు ప్రజాప్రభుత్వశాసనముల నోడించుట కధికారము కలిగియుందురు; మరియు తమసంస్థానములలో నిరంకుశాధికారములును కలిగియుందురు. సంస్థానములందలిప్రజలమీద రాజ్యాంగము తలపెట్టనే లేదు. ఇంకొకవిశేషమేమనగా ఖెడ రేషనుప్రారంభములో సంస్థానములు చేరకపోయినచో శాసనసభలందుండవలసిన నిర్ణీతసంఖ్యను అప్పటికి చేరినసంస్థానములే నింప వచ్చునని జాయింటు పార్లమెంటరీ కమిటీవారు సెల విచ్చుటలోనే వారియొక్క నిజోద్దేశములు బయల్పడుచున్నవి.

ఈసంస్థానాధీశులపై న ఇతరులు దాడివెడల కుండగను దేశములో కల్లోలము కలుగకుండగను సంరక్షించు బాధ్యతను బ్రిటిషువారు వహించియున్నారు. ఈసంస్థానాధీశులు ఎంత నిరంకుశముగ నైనను పాలింపవచ్చును; అడుగువారు లేరు. సంస్థానాధీశునిగౌరవమునకు హక్కులకు భంగము కలుగకుండ చూచు బాధ్యత గవర్నరుజనరలుదే. ఈ నూతన ప్రత్యేక బాధ్యతయు, దేశరక్షణవిషయములో గవర్నరు జనరలుకు గల ప్రత్యేక బాధ్యతయు కలిసి ఈ 'ప్రూడలు' పరిపాలక వర్గమువారికి క్రొత్తబలమును, సంరక్షణయు కలిగించినవి.

రాష్ట్రీయపరిపాలనము:

రాష్ట్రీయ స్వాతంత్ర్యముద్వారా స్వపరిపాలనమొసగ బడినదని నూతన రాజ్యాంగమును సమర్థించువారు పలుకుచుందురు. అట్లనుటలో వారియభిప్రాయమేమనగా ఇదివరకు

కేంద్రప్రభుత్వమునకు రాష్ట్రవ్యవహారములపై ననుండిన అధికారము కొంత సడలింపబడినదనియు ఈపద్ధతినై దేండ్లనుండియును, జరిగిన ద్వంద్వపరిపాలనము మార్చబడినదనియు. రాష్ట్రీయ స్వాతంత్ర్యమునగా ఇదియే అనుకొనుట తప్ప. ఇది నిజమైన రాష్ట్రీయ స్వాతంత్ర్యమగునా కాదా యని చూచుటలో ప్రజాప్రభుత్వ పద్ధతిగల పరిపాలనము స్థాపింపబడినదా శాసననిర్మాణమందు ద్రవ్యవ్యవహారములందు ప్రజాప్రతినిధుల శాసనసభలకు సంపూర్ణాధికారమివ్వబడినదా అను విషయములనే మనము జాగ్రత్తగా గమనింపవలెను.

ఈ క్రొత్తరాజ్యాంగ మిట్టిమార్పును కలుగ జేసియుండలేదు. నిజమునకు క్రొత్తరాజ్యాంగము గవర్నరుల నిరంకుశాధికారములను మరింత స్పష్టముగా నిర్వచించి శాసనసభలస్థితిని మఱింతఅధోగతిలోనికి తెచ్చినది. ఇదివరకటికన్ననికముందు గవర్నరులు మరింత నిరంకుశముగా పరిపాలింపగలుగుదురు. స్వతంత్రాధికారము లేమైననున్నచో నవి ప్రజాప్రతినిధులకు గాక గవర్నరుకే ఒసగబడినవి.

రాష్ట్రీయ శాసననిర్మాణసంస్థలు:

ప్రతిరాష్ట్రమునందును ప్రజా ప్రతినిధుల శాసన నిర్మాణసభయగు లెజిస్లేటివు అసెంబ్లీ యొకటి యుండును. అయితే ముఖ్యమైన ఆరురాష్ట్రములలో అనగా బొంబాయి, మద్రాసు, బెంగాలు, సంయుక్త పరగణాలు, బీహారు, అస్సాము రాష్ట్రములలో అసెంబ్లీసభతో పాటు లెజిస్లేటివు కౌన్సిలు

అనబడు పై సభయొకటి యుండును. ఈపై సభకు ప్రతినిధుల నెన్నుకొను హక్కు హెచ్చుతక్కు స్థిపరులకు మాత్రమే యుండును. అసెంబ్లీసభకు సామాన్యత స్థిపరులు చదువువచ్చినవారు ప్రతినిధుల నెన్నుకొనవచ్చును.

బెంగాలు లెజిస్లేటివు కవున్సిలులో 65 మంది సభ్యులుందురు. మద్రాసులో 56 మంది యుందురు. అన్నిటికన్న చిన్నదగు అస్సాముసభలో 25 మంది యుందురు. ఈసభలకు కొంతమంది సభ్యులను గవర్నరు నియమించవచ్చును. మద్రాసులో 8 మందిని గవర్నరు నియమించినాడు. బెంగాలులో 27 గురు సభ్యులు, బీహారులో 12 మంది సభ్యులు క్రిందిశాసనసభ వారివలన పైసభకు ఎన్నుకొనునట్లు విధింపబడినది.

లెజిస్లేటివు అసెంబ్లీసభలో బెంగాలులో 250 మంది, మద్రాసులో 215 మంది యుందురు. ఇట్లే తక్కిన పరిగణాలలో నుండును. చిన్నదగు పశ్చిమోత్తర పరిగణాల శాసనసభలో 50 మంది యుందురు. ఈసభలకు ప్రజలనియోజకవర్గములే ప్రతినిధుల నెన్నుకొనును. అయితే ఎన్నికహక్కు జాతి మతకులవినక్షతల నాధారపరచుకొని ప్రత్యేక నియోజకవర్గముల కివ్వబడిన శాసనసభలలో ఆయా జనసంఘముల ప్రతినిధుల సంఖ్యకూడ నిర్ణయింపబడినది. కొన్ని స్థానములు వర్తకసంస్థలకు కార్మికులకు భూస్వాములకు స్త్రీలకు నిర్ణయింపబడినవి. ఇందు ముఖ్యముగా గమనింపదగిన మొదటివిషయము: ఎన్నికహక్కు ముఖ్యముగా ఆస్తిగలవారికి, చదువుకొన్నవారికి మాత్రమే ఒసగబడుట. అందువలన నిరాధారులు

నిరక్షరులునగు అమితసంఖ్యాకులగు జనసామాన్యమునకు
 వోటుహక్కు లేకుండపోయినది. దేశపు మొత్తముజనసంఖ్యలో
 నూటికి 14 వంతులు ప్రజలకు మాత్రమే వోటుహక్కు కలదు.
 రెండవవిషయము: పైసభలగు కౌన్సిల్లు దేశాభివృద్ధి యన్న
 గిట్టని ఆస్తిపరులతో నిండియుండును. జనసామాన్యముయొక్క
 ప్రజాప్రతినిధులసభలు ప్రజాప్రభుత్వమునకు, దేశాభివృద్ధికి
 ఉపయోగించు శాసనముల నేనైన చేయకుండ వానికి కొంత
 ఆటంకము కలిగించుకొరకు ముఖ్యమైన రాష్ట్రములందెల్ల
 ఈజమిందారీ ధనికాధీనములగు కౌన్సిల్లు నిర్మింపబడినవి.
 మూడవ విషయము: జాతి మత కులములవారీగా నిర్ణయింప
 బడిన నియోజకవర్గములవారివలన ఎన్నుకొనబడిన సభ్యులు
 పరస్పరముపోరాడుకొనుచు ప్రభుత్వము నెదిరింపలేకపోవుదురు.

శాసనసభల అధికారములు :

లెజిస్లేటివు అసెంబ్లీలో ప్రవేశపెట్టబడిన ఏచిత్తుచట్టము
 గూడ లెజిస్లేటివు కవున్సిలువారివలన తీర్మానింపబడనిదీ శాస
 నముకాదు. మరియు గవర్నరు ఆమోదింపనిదీ శాసనముకాదు.
 ఈరెండుసభలకు ఏ శాసనమువిషయమై గూర్చిగాని అభి
 ప్రాయభేదము వచ్చినచో గవర్నరు ఉభయసభలను సమా
 వేశపరచును. అంతట ఆ సంయుక్త సభలో నాశాసనము
 తీర్మానింపబడినచో ఉభయసభలు తీర్మానించినట్లే ఎంచ
 బడును. ప్రతిచట్టమువిషయములోను తానుదానిని ఆమోదిం
 పక అది శాసనము కాకుండ గవర్నరుదానిని అరికట్టవచ్చును.
 అతడంగీకరించిన శాసనముకూడ 12 నెలలలో ఆంగ్లనృపా

లుడు తోసివేయవచ్చును. ప్రత్యక్షముగాగాని ప్రచ్ఛన్నముగాగాని బ్రీటీషువాణిజ్యపారిశ్రామికహక్కులపట్ల వ్యతిరేకముగా విచక్షణచూపు ఏశాసనమును రాష్ట్రీయశాసననిర్మాణసంస్థ చేయవీలులేదు. ఎట్టిది విచక్షణతో పరిగణింపబడునో నిర్ణయించువాడును గవర్నరే. ద్రవ్యవిషయములందు రాష్ట్రీయశాసనసంస్థయొక్క అధికారము లింకను సంకుచితములై యుండును. రాష్ట్రీయవ్యయము రెండుతరగతులుగా విభజింపబడును. (1) రాష్ట్రీయయొక్క రివిన్యూఆదాయముపైన బద్ధతచేయబడినది. (2) రాష్ట్రీయయొక్క రివిన్యూఆదాయములోనుండి ఖర్చుపెట్టదలచినది. మొదటితరగతివ్యయము శాసనసభలవోటుకు లోబడదు. ఆతరగతిలో ఈక్రిందివ్యయములు చేరియున్నవి:-

1. గవర్నరుయొక్కజీతము అలవెన్సులు; ఆ ఉద్యోగహోదాకు సంబంధించిన ఇతర ఖర్చులు.

2. రాష్ట్రీయ బాధ్యతవహించు ఋణవ్యయములు.

3. మంత్రిలయొక్కయు అడ్వకేటుజనరలుయొక్కయు జీతములు, అలవెన్సులు.

4. హైకోర్టుజడ్జీలజీతములు, అలవెన్సులు.

5. మినహాయింపబడిన ప్రదేశముల వ్యయములు.

6. చట్టమువలన రివిన్యూపైన బద్ధతకాబడినట్లు ప్రకటింపబడిన ఇతరవ్యయములు. తక్కినబాపతుల వ్యయము శాసనసభ వోటుకులోబడునుగాని శాసనసభ వ్యతిరేకముగా.

తీర్మానించినను ఏఖర్చునైనను గవర్నరు శాంక్షనుచేసి బడ్జెటులో చేర్చవచ్చును. మరియు గవర్నరు శిఫారసుచేయనిదీ దేనికైనను సొమ్ము కావలెనని శాసనసభలో కోరుటకువీలు లేదు. ఒక కొత్తపన్ను విధించుటకుగాని, ఒకపన్ను హెచ్చించుటకుగాని, దేశముయొక్క ద్రవ్యసంబంధ బాధ్యతల వ్యవహారములకుగాని, ఏ వ్యయమైనను శాసనసభయొక్క వోటుకు లోబడునట్లు నిర్ణయించుటకుగాని సంబంధించిన శాసనమేదియు గవర్నరు శిఫారసుపై నతప్ప శాసనసభలో ప్రవేశపెట్టబడరాదు.

పై సంగతి సందర్భములవలన రాష్ట్రీయవ్యవహారములం దెట్టి ముఖ్యమైనమార్పులను చేయుటకు వీలులేకుండా శాసనసభపైన రాజ్యాంగచట్టము అనేకఆటంకములు కల్పించుచున్నదని స్పష్టమగుచున్నది. శాసననిర్మాణవిషయములందు ద్రవ్య వ్యవహారములందు గవర్నరే పెత్తనముగల సర్వాధికారిగా నుండి ప్రస్తుతపుపద్ధతులనే స్థిరముగా నుంచుననియు స్పష్టమగుచున్నది.

గవర్నరుయొక్క అధికారములు :

గవర్నరుజనరలు చలాయించు నట్టి నిరంకుశాధికారములనే గవర్నరును తనఅధికారమండలములోచేలాయించును. ముఖ్యముగా శాసనసభవారు చేసిన ప్రతితీర్మానమునుగూడ త్రోసివేయుటకు గవర్నరు కధికార మివ్వబడినది. మరియు గవర్నరుజనరలుకుగల ప్రత్యేకబాధ్యతలవంటి అధికారములే గవర్నరులకును ఒసగబడినవి.

1. రాష్ట్రముయొక్క శాంతిభద్రతలకు అపాయము కలుగకుండ కాపాడుట.

2. అల్పసంఖ్యాకు లగు జనసంఘముల (మైనారిటీల) హక్కులు కాపాడుట.

3. సర్కారునౌకరుల హక్కులను కాపాడుట.

4. బ్రిటీషువాణిజ్యముపట్ల పరిశ్రమలపట్ల విచక్షణ చూపకుండ కాపాడుట.

5. స్వదేశ సంస్థానముల హక్కులు సంరక్షించుట.

6. గవర్నరుజనరలు జారీచేయు ఆజ్ఞలను అమలు జరిగించుట.

ఈ ప్రత్యేక బాధ్యతలకు సంబంధించిన వ్యవహారములను గవర్నరు కేవలము తనస్వతంత్రవివేచనతోనే నిర్వహించును. ఈ విషయములను గూర్చి అతడు జరిగించుచర్య ఏకారణము వలనను విమర్శింపబడరాదు. ఈ శాసనసభలతో నిమిత్తము లేకుండ ఆర్డినెన్సులను, 'గవర్నరుచట్టము' లనబడు శాశ్వతశాసనములను గూడ శాసించుటకు గవర్నరు కధికారముగలదు. ప్రత్యేక బాధ్యత లనబడు అధికారములయొక్క అంతర్ధామిదివరకే చెప్పబడియున్నది. శాంతిభద్రతల విషయములో భారత దేశపరిపాలనకు మూలాధారము పోలీసుబలమేగనుక దీనిని గూర్చిన అధికారమును రాజకీయ పార్టీలకు చెందిన మంత్రులచేతులలో పెట్టుటకు బ్రిటీషువారు ఇష్టపడరు. అందు వలననే పోలీసుబలములను గూర్చి మంత్రులుచేసిన సూచనలను నిరాకరించుటకును, మంత్రులనుగాని శాసనసభలనుగాని ఆలోచింపకయే తనకుతోచినట్లు చేయుటకును గవర్నరుకు విప

రీతాధికార మివ్వబడినది. అవసరమైనచో అతడు మంత్రులనే తీసివేయవచ్చును. శాసనసభను కూడ విలయము (డిజాల్వ్) చేయవచ్చును. శాంతిభద్రతలను గవర్నరుయొక్క ప్రత్యేక బాధ్యత కనుగుణముగా పరిపాలింపగల మంత్రులును పరిపాలక వర్గమును లభింపనిచో రాజ్యాంగ మే భగ్నమైనట్లుగా ఎంచి గవర్నరు తన కవసరమని తోచిన అధికారములనెల్ల తానేవహించి ప్రభుత్వము చలాయించవచ్చును. ప్రతిరాష్ట్రములోను రహస్య పోలీసువ్యవహారములు మంత్రుల కెంతమాత్రము లోబడక గవర్నరుజనరలు అధికారముకిందగి 'సెంట్రల్ ఇంటెలిజెన్సు బ్యూరో'కు ఉపశాఖగానుండును. పైసంగతిసందర్భముల వలన రాష్ట్రీయగవర్నరు లెట్టి నిరంకుశ సర్వాధికారులుగ నున్నారో వెల్లడియగుచున్నది. మంత్రులును శాసనసభలును గవర్నరుల దయాధర్మములపై న ఆధారపడియుండునటుకు సందియములేదు. అమితములగు అధికారములును బలమును గల ఈగవర్నరులు ప్రతిరాష్ట్రములోను సామ్రాజ్యవిధానము యొక్క పునాదులను గట్టిపరతురనుటకు సందియములేదు.

గవర్నరులకు గవర్నరుజనరలుకు ప్రత్యేక బాధ్యతలు విశేషాధికారములు గల ఈ నూతన రాజ్యాంగమువలన భారతీయుల దాస్యబంధనములు మఱింత బిగియుననుట స్పష్టము. శాసననిర్మాణము ద్రవ్యపద్ధతి న్యాయపరిపాలన సైన్యము పోలీసులకు సంబంధించిన నిజమైన అధికారములన్నియు సామ్రాజ్యయంత్రముయొక్క చేతులలోనే యుండును. ఇది గాక దేశాభివృద్ధికి విఘ్నములగు ఫ్యూడల్ వర్గములు సంస్థానాధిపతులు భూస్వాములు బలవంతులుగా చేయబడి ఈ

సామ్రాజ్యతత్వమునకు సహాయభూతులుగా చేయబడినారు. గవర్నరుల నిరంకుశపరిపాలనను విమర్శించుటకు గూడ వీలు లేకుండ శాసనసభలకు వాగ్బంధము గావింపబడినది. *

వలదని జాతీయవాదు లెంత పోరుచున్నను ఈరాజ్యాంగ

* శాసనసభలలోని వాక్స్వతంత్ర్యము: 86వ శెక్షనునుబట్టి రాష్ట్రీయశాసనసభలలోని వాక్స్వతంత్ర్యమునకు భంగకరములగు రెండు విధులు కలవు. (1) షెడరలుకోర్టు హైకోర్టు జడ్జీల ప్రవర్తననుగూర్చి శాసనసభలు చర్చింపరాదు. (2) ఒక చిత్తుచట్టమునుగూర్చిగాని దానిలో నొక పరిచ్ఛేదముయొక్క సవరణనుగూర్చిగాని శాసనసభలో చర్చించుట, రాష్ట్రముయొక్క శాంతిభద్రతలను గాపాడుటకు గవర్నరుకుగల ప్రత్యేక బాధ్యతకు భంగకరమని అతడు తన స్వతంత్ర వివేచన నుపయోగించి నిర్ణయించినచో ఆ తరువాత ఆ చిత్తుచట్టమునుగూర్చి సవరణనుగూర్చి శాసనసభలో నెట్టిగ్రంథము జరుపబడరాదని గవర్నరు నిషేధింపవచ్చును. అంతట దానినిగూర్చి ఎట్టిచర్చలు జరుగరాదు.

శాసనసభలయొక్క అచరణవిధులనుగూర్చి మద్రాసుగవర్నరు కొన్ని నిబంధనలను చేయుచు వాక్స్వతంత్ర్యమునుగూర్చి చట్టములోలేని మరి కొన్ని క్రొత్తనిషేధములను గల్పించినాడు.

26 వ నిబంధననుబట్టి శాసనసభలో నేదైన నొకప్రశ్న అడుగబడులోపుగా ఆ ప్రశ్నగాని దానిలో నొక భాగముగాని చట్టమునుబట్టి తన స్వతంత్ర వివేచనను స్వబుద్ధిని ఉపయోగించ వలసిన అధికారములకు భంగము కలిగించును గనుక దానిని నిషేధించుచున్నానని గవర్నరు తన స్వతంత్రవివేచన నుపయోగించి శాసనసభాధ్యక్షునికి తెలిపినచో ఆ ప్రశ్న సభాకార్యక్రమమున చేర్పబడదు. చేర్పబడియున్నచో శాసనసభాధ్యక్షుడు దాని నడుగనివ్వకూడదు. 116వ నిబంధననుబట్టి గవర్నరు ఏతీర్మానమునైనను అట్లు నిషేధింపవచ్చును. ఇంకొకనిబంధననుబట్టి శాసనసభలోని సామాన్య ఉపపాదనములు అడ్జర్న్డ్ మెంటు తీర్మానములుకూడా గవర్నరు నిషేధింపవచ్చును. ఇట్లు అసలేయధికారములేని శాసనసభలకు వాగ్బంధనము కూడా చేయబడుచున్నది. ఈ ఉదాహరణమునుబట్టియే క్రొత్తరాజ్యాంగము క్రింద రాష్ట్రీయగవర్నరు లెంతఉదారముగా పరిపాలింతురో తేలుచున్నది.

మమలులో పెట్టబడుచున్నది. దీనివలన దేశస్వాతంత్ర్యసమరమం
 దొక నూతనఘట్టము ప్రారంభమగుచున్నది. బ్రిటీషుసామ్రా
 జ్యతత్వము భారతజాతీయోద్యమము నణగద్రొక్కలేకపోయినం
 నున ఇప్పుడు దేశములోని ధనాధ్యులను భూస్వాములను సంస్థా
 నాధీశులను ఇతరస్వార్థపరులవర్గములను బహిరంగముగ జేరదీసి,
 దేశముపైన తనకుగల అధికారమును మరింతబిగియించజూచు
 చున్నది. అందువలన ఇకముందుజరుగుస్వాతంత్ర్యోద్యమము
 లోని ఉభయపక్షముల ఆదర్శ అభిప్రాయకార్యవిధానములు
 మరింత స్పష్టములుగా నుండును. ఒకవంక రాజకీయ ఆర్థిక
 దాస్యబంధనములను త్రొంపకొని వెలువడదలచు జనసామా
 న్యముయొక్క ప్రయత్నములనెల్ల భగ్నముచేయ కంకణము
 కట్టుకొన్న “సామ్రాజ్య పూడ్చల్” వర్గమువారు; ఇంకొకవంక
 ఈ సామ్రాజ్యతత్వమునుండి బయటపడుటకు పోరాడువారు
 అనగా తమకాయకష్టము వలన ఇతరులు లాభములార్జించి
 బాగుపడుచుండగా తాము దారిద్ర్యమునబడియుండు కర్షకులు,
 తార్కికులు, పాటకపుజనము, మధ్యతరగతుల జనసంఘములు.

ఈ సామ్రాజ్యపూడ్చువర్గసమ్మేళనము నెదిరించుటకు దేశ
 ములోని సామ్రాజ్యతత్వ ప్రతికూలు రెల్లరు గూడ కాంగ్రె
 సుతో కలసి పనిచేయవలెను. సామ్రాజ్యతత్వమువలన బాధలు
 పొందువా రెల్లరు నీరాజ్యాంగము స్థాపింపజూచు అభినవనిరం
 కుశత్వము నెదిరింపవలెను. ప్రజలకు రాజకీయముగను ఆర్థికము
 గను గలయిక్కట్టులపైననే భారత స్వాతంత్ర్యోద్యమము
 నిర్మింపబడవలెను. ఈబాధలను బాపుకొనుటకు ప్రజలుసలుపు
 నిరంతరసమరమే దానికి ప్రధానసాధనముగా నుండవలెను.

నూతన రాజ్యాంగముయొక్క రాజకీయార్థిక ఫలితములు*

సర్ శామ్యూల్ హోరు ఇండియా రాజ్యాంగమంత్రిగా నున్న కాలమునందే బ్రిటిషు సామ్రాజ్యతత్వముయొక్క స్వార్థ పరత్వమును అహంకారమును మితిమీరి విజృంభించినవి. ఆతడు సాధించిన ఘనకార్యమే ఈ ఇండియా రాజ్యాంగ చట్టము. హిందూ దేశములో బ్రిటిషుపరిపాలనమును దృఢపరచి దానిని చిరస్థాయిగా చేయుట కేర్పడిన విశ్వప్రయత్న ఫలితమే యిది. దీనికి రాజకీయ ఆర్థికస్వరూపములను రెండుముఖములుగలవు. దీని రాజకీయ స్వరూపముకన్న ఆర్థిక స్వరూపమే అధికతర ప్రాముఖ్యము గలయట్టిది. మహమ్మదీయుల కులతత్వమును గూర్చియు, ఇంగ్లీషువారి సామ్రాజ్యతత్వమును గూర్చియు పత్రికలందు మనము చదువుచునేయున్నాము. ఈ రెండు తత్వములు తలలెత్తుటకుగల మూలకారణము మన తెలివితక్కువయే యనుటకు సందియములేదు. రాజకీయాధికారము ఆర్థిక విషయములందు నుపయోగించుపట్ల తప్ప నిజముగా రాజకీయములకు ప్రాముఖ్యత యుండవలసిన అగత్యములేదు. ఇంగ్లీషు

* కరాచీ సింధుకాలేజిలో ఉపన్యాసకుడుగానున్న శ్రీయుత డి. హెచ్. బూటానీ ఎం ఏ; గారు 1936 మేనెల మోడరన్ రివ్యూలో వ్రాసిన ఇంగ్లీషు వ్యాసమునకు అనువాదము.

వర్తకులు, పెట్టుబడిదారులు, పారిశ్రామికులు, వస్తునిర్మాతలు, ఇంకను ఇండియాలో చేరి లాభములార్జించు ఇతర వర్గములవారు - వీరికిగల స్వజాత్యభిమానము వీ రాశించు ఆర్థికసర్వాధిపత్యముకన్న ఇంగ్లీషువారి సామ్రాజ్యతత్వముగాని ముసల్మానుల కులతత్వముగాని మనకెక్కుడు భయం కరములుగావు. నూతన ఇండియా రాజ్యాంగచట్ట మీ ఆర్థిక సర్వాధిపత్యమును బలవత్తరముగ చేయుచున్నది. భారతీయులు తమ రాజకీయాధికారములను బ్రీటీషువారి ఆర్థిక లాభములకు హానికరముగా నుపయోగింతురనియే ఇంగ్లీషు వారి భయము. అందువలననే, ఈ క్రొత్తచట్టము 1919 వ సంవత్సరపు ప్రాతచట్టముకన్నను తీసికట్టుగ నున్నది. ప్రపంచములోని యన్యాయముల కెల్ల కారకురాలగు పెద్దమ్మ భయ దేవతయే.

ఇండియాచట్ట మొక రాజ్యాంగమని చెప్పబడుచున్నది. అరిస్టాటిల్ అను సుప్రసిద్ధరాజనీతిజ్ఞుడు రాజ్యాంగమనగా ఒక జీవితవిధానమని నిర్వచించి యున్నాడు. అందువలన మనకు తోచు మొదటిప్రశ్న ఈచట్టము మనకు ప్రసాదించు రాజకీయ జీవిత విధానము మన జాతీయార్థిక క్షేమలాభములకు తోడ్పడగలదా? యనునదే. ఈరాజ్యాంగముయొక్కప్రధానోద్దేశమును మనము తెలిసికొనుటకు వీలగుటకు శాసన వీరికగూడ దీనికిలేదు. వృద్ధిక్రమానుగుణముగా బాధ్యతాయుత స్వపరిపాలనమును స్థాపించుటయే యుద్దేశమని 1919 వ సంవత్సరపు ఇండియా చట్టములో చెప్పబడినది. అందువలన

నీకొత్త చట్టము అట్టివృద్ధికృమానుగుణ స్వపరిపాలనస్థాపన ములో నొకసోపానమా? లేక స్వపరిపాలనస్థాపననెపమున బ్రీటీషు వా రీ దేశనంపదను దేశప్రజను వృద్ధికృమానుగుణముగా తమ స్వప్రయోజనముకొరకు పయోగించు ప్రయత్నములో నొక సోపానమా? యని ప్రశ్నించుటకు మనకు కారణము లేకపోలేదు. రాజకీయాధికారములకు ఆర్థిక శక్తులపైన ప్రబల మగు పలుకుబడి యుండును. నిజముగా నీకాలమున ప్రపంచములోని ప్రభుత్వములెల్ల గొప్పఆర్థికసంస్థలుగా పరిణామము గాంచుచున్నవి. ఈనూతన రాజ్యాంగముయొక్క రాజకీయాధికారములు ఆర్థికముగా నెట్లుపయోగపడగలవో తెలిసికొనుటకు ముందుగా వీని రాజకీయ స్వరూపమును పరిశీలించుట యావశ్యకము.

కేంద్రప్రభుత్వము :

కొత్త రాజ్యాంగముయొక్క రెండవ సెక్షనునుబట్టి నేటివలెనే ఇకముందు గూడ భారతదేశమునకు సర్వాధికారి ఇంగ్లాండులోని బ్రీటీషు పార్లమెంటు అయియుండును. బ్రీటీషు పార్లమెంటు ఇంగ్లీషుప్రజల ప్రతినిధిగాని, మనప్రతినిధికాదు. కనుక వారి ఆర్థికక్షేమముకొరకే భారతదేశము నుపయోగించి తీరును. 7 వ సెక్షను ప్రకారము భారతదేశ పరిపాలనాధికారము (కార్యనిర్వహణము) గవర్నరు జనరలునందు నెలకొల్పబడినది. ఈ అధికారము నతడు తన 'స్వతంత్ర వివేచనను స్వబుద్ధిని' ఉపయోగించి చలాయించవలెనట. చట్టమునందతని కొసగబడిన అన్ని అధికారములను గూడ అత డట్లే

చలాయించును. ఒక అధికారము తానట్లు చలాయించవలసిన దగునా కాదా యని నిర్ణయించు నాతడుకూడ గవర్నరు జనరలే.

ఫెడరలువ్యవహారముల పరిపాలనలో గవర్నరు జనరలు ఈ చట్టముక్రింద స్వతంత్ర వివేచనను స్వబుద్ధిని ఉపయోగించ వలసిన విషయములందు తప్ప తక్కినవానిలో అతనికి సలహా యిచ్చుటకు, సహాయము చేయుటకు, 9 వ సెక్షను ప్రకారము 10 మందికి మించని మంత్రులసభ యొకటి నెలకొల్పు బడినది. ఈ మంత్రుల సభ పరిపాలనము చేయు కార్య నిర్వాహక వర్గము (Executive body) కాదు. ఇది కేవలము కోన్నివిషయములందు గవర్నరుజనరలుకు సలహాసహాయము లొనరించుట కేర్పడినది. 11 వ సెక్షను ప్రకారము దేశ రక్షణ, క్రైస్తవమతము, విదేశవ్యవహారములు, గవర్నరు జనరలు స్వతంత్ర వివేచనను స్వబుద్ధిని ఉపయోగించు విషయములు. వీనినిగూర్చి అతడు మంత్రులతో ఆలోచింపడు. శాంతిభద్రతలు, ద్రవ్యపద్ధతియొక్క షేమము: అనగా అన్ని విధములయిన పన్నులవిధానము, ఫెడరలుప్రభుత్వముయొక్క పరపతి: అనగా ఎక్కడనైనను ఎంత వడ్డీకైనను ఎప్పుడైనను ఋణముతెచ్చుట, అల్పసంఖ్యాకులయొక్క హక్కులను కాపాడుట, ప్రభుత్వోద్యోగుల హక్కులు కాపాడుట, బ్రిటిషు వారియొక్కయు, బర్మావారియొక్కయు వస్తువులకు బాధ కరముగను విచక్షణ చూపునట్లుగను సుంకములు విధించకుండ జూచుట, భారతదేశ సంస్థానాధిపతులయొక్క హక్కులను

కాపాడుట, -ఇవన్నియు గవర్నరు జనరలుయొక్క ప్రత్యేక బాధ్యతలకు సంబంధించిన విషయములుగా 12 వ సెక్షను శాసించుచున్నది. ఈవిషయములందెల్ల గవర్నరుజనరలు తన స్వతంత్రవివేచననే ఉపయోగించునుగాని, మంత్రులతో ఆలోచించి పనిచేయడు. ఇట్లు ఆర్థికనీతియావత్తు గవర్నరుజనరలు హస్తగతము చేయబడినది. ఈవిషయములపై న మంత్రులసభకు ఎట్టిఅధికారమునుండదు. ఈ విషయములకొరకు గవర్నరుజనరలు ముగ్గురు 'కౌన్సిలర్లు' అనబడు సచివులను నియమించును. వీరిజీతములును ఉద్యోగపుషరతులును సభాయుతుడగు ఆంగ్ల నృపాలుడు నిర్ణయించునని 11 వ సెక్షనుయొక్క 2వ ఉపనిబంధన విధించుచున్నది.

ద్రవ్యసంబంధవిషయములందుఅధికారములు చలాయించుట కొక "ఫైనాన్షియల్ అడ్వైజరు"ను గూడ గవర్నరుజనరలు నియమించును. ఈ ఉద్యోగి ఫెడరలుశాసనసభలకు జవాబుదారీ వహింపడు. (15 వ సెక్షను). ఈ కౌన్సిలర్లును ఫైనాన్షియల్ అడ్వైజరును ఇంగ్లాండులోని రాజ్యాంగశాస్త్రదర్శి చెప్పినట్లే వ్యవహరింతురుగాని మనమంతులమాట వినరు (14 వ సెక్షను). మంతులను పేర్కొనుటలోనేగాక వారి నుద్యోగమునుండి తొలగించుటలోను, వారిజీతములు నిర్ణయించుటలోను గూడ గవర్నరుజనరలు తన స్వతంత్రవివేచన నుపయోగించవలెనని 10వ సెక్షను విధించుచున్నందున అతడు తన ప్రాప్తము నుపయోగించి దేశములోని, రాజకీయపక్షములందొకరితో నింకొకరికి స్పర్థలను, వైరములను కలిగింపగలు

గును. ఈమంతులసభ ఎట్టి అధికారములుగాని లేని పనికి
 మాలిన సంస్థయై యుండును. మన దేశముయొక్క ఘోర
 దారిద్ర్యమును తొలగించుటకు దీని కావంతయైన శక్తియుం
 డదు. మన రాజ్యాంగనిర్మాణమున నీ ఘోరసమస్య పరి
 ష్కారమే ప్రాధాన్యత వహించియుండవలసినను నేడు మనకు
 దాపరించిన రాజ్యాంగమునుబట్టి అధికారములెల్ల భారతీయుల
 క్షేమమునకు వికృద్ధముగా బ్రతిష్ఠవర్తకునికి, ఉద్యోగికి లాభ
 ము కలిగించునట్లుగనే నిర్ణయింపబడినవి. గవర్నరుజనరలు
 తన స్వతంత్ర వివేచనను, స్వబుద్ధిని వినియోగించునట్లు
 చట్టములో నిర్ణయింపబడిన సందర్భములందెల్ల ఆతడు ఇంగ్లాం
 డులోని రాజ్యాంగ కార్యదర్శిపెత్తనముకింద వ్యవహరిం
 చుచు, ఆయన సంపుసూచనలకెల్ల బద్ధుడై ప్రవర్తింపవలెనని
 14 వ సెక్షను విధించుటనుబట్టియే ఈ యుద్దేశము స్పష్టమగు
 చున్నది. కరుణార్ద్రహృదయుడగు గవర్నరుజనర లెవ్వడైన
 మన కుపకారము చేయదలచిననుగూడ చేయజాలడు. ఇట్లు
 భారత దేశరాజ్యతంత్రమెల్ల ఇంగ్లాండునుండియే నడుపబడును.
 రాజ్యాంగ కార్యదర్శిపెత్తనము అనునది గవర్నరు జనరలుకు
 పంపబడు రాజనిర్దేశ పత్రమున స్పష్టీకరింప బడిన హద్దులు
 కలిగి యుండునని చెప్పబడినను ఆచరణలో గవర్నరు జనరలు
 రాజ్యాంగ కార్యదర్శి చెప్పుచేతలలోని తాబేదారుడు కాక
 తప్పదు.

ఫెడరలు అసెంబ్లీ శాసనసభకూడ అధికార విహీన
 మగు సంస్థయే యని 32-వ సెక్షను పరిశీలించిన తెలియును.

ఏశాసనమైనను గూడ గవర్నరు జనరలుయొక్క ప్రత్యా-
 ఖ్యకు (పీటోకు) లోబడియుండును. అనగా శాసనసభ తీర్మా-
 నించిన చట్టము నతడు త్రోసిరాజనవచ్చును. ప్రజలయొక్క
 ఆర్థికస్థితినిచక్కబఱచుటకు శాసనసభ వారేదై నప్రయత్నము
 చేసినచో దానిని గవర్నరు జనరలు విఫలము చేయగలడన్న
 మాట. ఈ శాసనసభయొక్క ద్రవ్యసంబంధాధికారములు
 బహుస్వల్పములు. 33 వ శ్లోకమును బట్టి “ఫైనాన్షల్ స్టేటు
 మెంటు” అనబడు వార్షికకోశపట్టిక రెండు భాగములుగా
 విభజించబడినది. ఫెడరేషనుయొక్క (రివిన్యూ) ఆదాయము
 పైన ఆధారపరుపబడిన వ్యయములుగా ఈ చట్టములో చెప్ప-
 బడిన వ్యయమొత్తములనియు, ఫెడరేషనుయొక్క ఆదాయ-
 ములోనుండి ఖర్చుపెట్ట దలచిన ఇతర వ్యయ మొత్తము
 లనియు రెండు తరగతులు. రివిన్యూపైన ఆధారపరుపబడిన
 ఖర్చు లనునవిగూడ స్పష్టముగా వివరింపబడినవి. గవర్నరు
 జనరలుయొక్కయు అతనిముగ్గురు ‘కౌన్సిలర్ల’ యొక్కయు
 ఫైనాన్షల్ అడ్వైజరు యొక్కయు, మంత్రులయొక్కయు,
 అడ్వకేటు జనరలుయొక్కయు, ఛీఫ్ కమిషనర్లయొక్కయు,
 అడ్వైజరుగారి సిబ్బందియొక్కయు, ఫెడరలు కోర్టు జడ్జీల
 యొక్కయు జీతములు, అలవెన్సులు, ఋణసంబంధవ్యయ-
 ములు, దేశరక్షణవ్యయములు, క్రైస్తవ మతశాఖ ఖర్చులు,
 మినహాయించబడిన ప్రదేశముల పరిపాలనఖర్చులు, రాజ-
 కీయశాఖఖర్చులు, ఈ వ్యయములు అసెంబ్లీ సభయొక్క
 వోటుకు లోబడవని 34 వ శ్లోకము విధించుచున్నది. కేంద్ర

ప్రభుత్వముచేయు మొత్తపు వ్యయములోని ఖర్చులు కలిసి నూటికి 80 వంతు లుండును. ఇట్లు, నూతనరాజ్యాంగసంస్కరణలకింద ప్రజాభిప్రాయమునకు లోబరుపబడిన వ్యయములు నూటికి 20 వంతులు మాత్రమే ! గవర్నరుజనరలుయొక్కయు, శాసనసభలకు బాధ్యత వహింపని అతని తాబేదారుల యొక్కయు జీతములు శాసనసభ వోటుకు లోబడకపోవుట బాగుగనే యున్నదిగాని శాసనసభలకు బాధ్యత వహింపవలసిన మంత్రులయొక్క జీతబత్తెములు గూడ ఆ శాసనసభవారి వోటుకు లోబడకపోవుటలోని అంతరార్థ మేమిటో! రాజ్యాంగ చట్టముయొక్క 10-వ శ్లోకము, ఈమంత్రులు గవర్నరు జనరలుయొక్క చిత్తము వచ్చినంతకాలము మాత్రమే ఉద్యోగమున నుందురని శాసించుటను బట్టియే దీనిభావము విదితమగుచున్నది. మంత్రులు, ప్రజాభిప్రాయముప్రకారము నడుచుకొనుటకుగాని ప్రజాశ్రేయముకొరకు పాటుపడుటకుగాని, దేశముయొక్క ఆర్థికక్షేమలాభములన గూర్చిన ప్రణాళికలను శాసించుటకుగాని అమలుపరచుటకు గాని ఏల ప్రయత్నింతురు? సహజముగా వారు గవర్నరుజనరలునే ఆశ్రయించి అతనిపైననే ఆధారపడి అతని చిత్తానుసారమే ప్రవర్తింతురు. గవర్నరుజనర లన్ననో బ్రిటిషు వారి కీదేశమున వేళ్లు పారి పాతుకొని యున్న హక్కులను కాపాడుటయే తన పనిగా ప్రవర్తించును. మంత్రులు గూడ అందు కనుగుణముగా ప్రవర్తించునట్లు చేయును.

ఒక వ్యయము శాసనసభయొక్క వోటుకు పెట్టవలసిన తరగతిలోనిదా కాదా యని నిర్ణయించు నధికారి కూడ

గవర్నరు జనరలే. అట్లు నిర్ణయించుటలో నతడు మంత్రులతో ఆలోచింపకయే తన స్వతంత్ర వివేచననే ఉపయోగింపవలెనని 33-వ శ్లోకను విధించుచున్నది. ఈ విషయతాధికారము నతడు యథేచ్ఛముగా చలాయించవచ్చును.

చట్టముయొక్క 34-వ శ్లోకనును బట్టి అసెంబ్లీ శాసనసభ వోటుకు లోబడిన ఇతర వ్యయములుగూడ గవర్నరు జనరలే ప్రతిపాదించవచ్చును. 35-వ శ్లోకను ప్రకారము శాసనసభవారు నిరాకరించిన వ్యయము తన ప్రత్యేక బాధ్యతను నిర్వహించుటకొరకు అవసరమని చెప్పి గవర్నరు జనర లా వ్యయపు మొత్తమును కోశపట్టికలో మఱల చేర్పవచ్చును. ఈ ప్రత్యేక బాధ్యత లనునవి 12 వ శ్లోకనునుబట్టి అనిర్ణీతములుగా నున్నవి. గవర్నరుజనరలు చలాయించు ప్రత్యేక విషయములుగాక ప్రత్యేక అధికారమండలములు సృజింపబడినవి. వీనిని ఇండియారబ్బరువలె గవర్నరు జనరలు తనయిచ్చ వచ్చినట్లు విషయముగా సాగదీసి అన్వయించి, వ్యవహరించవచ్చును. (9వ శ్లోకను 36వ సబుశ్లోకను). 37 వ శ్లోకను ప్రకారము ఫెడరలు శాసనసభలు గవర్నరు జనరలుయొక్క అనుమతిని ముందుగా పొందనిది ద్రవ్యసంబంధములగు శాసనాధికారములు చలాయింపవీలులేదు. ఇట్లు నిషేధింపబడిన వానిలో పన్నులు విధించుట, వ్యయములుచేయుట, అప్పులు తెచ్చుట, పూర్వపుద్రవ్య వ్యవహారములు చేరియున్నవి. కోశాధికారములేని, ఇట్టి బాధ్యతాయుత ప్రభుత్వము ప్రపంచములో కని విని యెరుగనిదిగ నున్నది.

రాజ్యాంగచట్టముయొక్క నాల్గవప్రకరణము గవర్నరు జనరలుయొక్క శాసననిర్మాణాధికారములను వివరించుచున్నది. 42 వ శ్లోకము ప్రకారము, అతడు ఆర్డినెన్సులనబడు తాత్కాలిక అవసరశాసనములను జారీచేయవచ్చును. 43 వ శ్లోకము ప్రకారము తానిదివరకు జారీచేసిన ఆర్డినెన్సులయొక్క కాలపరిమితిని పొడిగించవచ్చును. 44 వ శ్లోకము ప్రకారము “గవర్నరుజనరలు చట్టము” అనుపేరట శాశ్వతచట్టములనే శాసింపవచ్చును. 46 వ శ్లోకము ప్రకారము రాజ్యాంగవ్యవస్థనే అంతయునుగాని. కొంతగాని రద్దుచేసి ఏ ఫెడరలు సంస్థయొక్కగాని అధికారములనైనను తానే వహించి చలాయించవచ్చును. ఇట్టి విషరీతపు అధికారములు ఈ రాజ్యాంగ సంస్కరణములకు పూర్వముండిన 1919 వ సంవత్సరపు ఇండియా రాజ్యాంగచట్టమునందుకూడ లేవు. రాజకీయ విషయములందు ఇదివరకే ఆర్డినెన్సు శాసనాధికారమును గవర్నరు జనరలెన్నెన్ని విధములుగా నుపయోగించెనో అందరికిని తెలియును. అయితే ఆర్థికముగా నిది యెట్లు ప్రయోగింపబడినదో చాలమంది గమనింపలేదు. 1927 వ సంవత్సరపు కరేన్సీ చట్టమును గవర్నరుజనరలు 1931 వ సెప్టెంబరునెలలో నిరంకుశముగా నవరణచేయుచు నొక ఆర్డినెన్సును జారీచేసినాడు. ఈ ఆర్డినెన్సే మన దేశమునుండి 300 కోట్ల రూపాయల బంగారము ఇంగ్లాండుకు తరలిపోవుటకు గారణమైనదని అర్థశాస్త్రజ్ఞులు నిర్ణయించినారు. మన రూపాయ ఇంగ్లాండు నవరసుకు ముడిపెట్టబడి నవరసుయొక్క విలువ పడిపోయిన సందర్భములో ఆ

తేడా విలునవరకు బ్రీటీషువర్తికునికి లాభము చేకూర్చినది.
రాబోవు పరిపాలనలో నిట్టి వెన్ని జరుగనున్నవో !

“రాష్ట్రీయ స్వపరిపాలనము”:

ఇండియా రాజ్యాంగచట్టముయొక్క మూడవభాగమున రాష్ట్రీయ స్వపరిపాలన మనబడు ప్రణాళిక వివరింపబడినది. చట్టములోని నిబంధనలను జూచినచో నిది రాష్ట్రీయ స్వపరిపాలనముగాక గవర్నరుయొక్క నిరంకుశపరిపాలనమే యని తేలును. 40 వ సెక్షనుప్రకారము రాష్ట్రముయొక్క (కార్య నిర్వాహక) పరిపాలనాధికారము గవర్నరునందు నెలకొల్పబడినది. 50 వ సెక్షను అతనికి సలహానిచ్చుట కొక మంత్రుల సభను నిర్మించుచున్నది. అయితే గవర్నరుయొక్క స్వతంత్ర వివేచన ముపయోగించవలసిన వ్యవహారములనుగూర్చి వీ రతనికి సలహా నిచ్చుటకుగూడ వీలులేకుండ చేయబడినది. 51 వ సెక్షనునుబట్టి ఈ మంత్రులు, గవర్నరువలననే పేర్కొనబడి అతనివలననే నియమింపబడి అతనిచిత్తము వచ్చినంత కాలమే ఉద్యోగమున నుండునట్లు శాసింపబడినది. 52 వ సెక్షను గవర్నరుయొక్క ప్రత్యేక బాధ్యతలను వివరించుచున్నది: (శాంతి, భద్రతలు, అల్పసంఖ్యాకులు, ప్రభుత్వోద్యోగులు, మినహాయింపబడిన ప్రదేశములు, సింధు రాష్ట్రమున సుకూరు బారేజి ఆనకట్ట మధ్యరాష్ట్రములందు

బేరారు.) రాజ్యాంగనాటకము నాడుట కుపయోగింపబడు
రాజనిర్దేశపత్రము (Instrument of instructions) గవర్నరు
ఉల్లంఘింప వీలులేని రాజశాసనము కాదని కి వ శ్లెక్షను చెప్పు
చున్నది. అనగా గవర్నరు రేమిచేసినను చెల్లును.*

* రాజనిర్దేశపత్రము (Instrument of instructions) ప్రకటింప
బడినది. అందు 7వ పేరాలో శాసనసభలో దృఢమైన (మెజారిటీ) అధిక
సంఖ్యాకపక్షమును గలిగిన రాజకీయనాయకునితో సంప్రతించి శాసనసభ
విశ్వాసమునకు పాత్రులగువారిని మంత్రివర్గముగ నేర్పాటు చేయవలెననియు
సాధ్యమైనంతవరకు మైనారిటీలకు అనగా అల్పసంఖ్యాక జనసంఘములకు
గూడ మంత్రిసభలో ప్రాతినిధ్య మొసగబడునట్లు కనిపెట్టవలెననియు గవ
ర్నరుకు సూచన చేయబడినది. 8వ పేరాలో గవర్నరులు తమ స్వతంత్రవివే
చన నుపయోగించి జరుపు వ్యవహారములలోతప్ప మిగిలినవ్యవహారములలో
మంత్రులుచేప్పిన సలహాప్రకారమే జరుపవలెననియు, అయితే వారిసలహా
ప్రకారము నడచుకొనినచో తనకుగల ప్రత్యేకబాధ్యతలకు భంగముకలుగు
నని తోచినచో వారిసలహాను త్రొక్కివేయవచ్చుననియు చెప్పబడినది.
మఱియు గవర్నరు తన ప్రత్యేకాధికారములను ఒహుజాగ్రత్తగా ఉప
యోగించవలెననియు, సాధ్యమైనంతవరకు వాటితో నిమిత్తము లేకుండ
నుండునట్లుగా ప్రవర్తింపవలెననియు సూచింపబడినది. ఇట్టిస్థితిలో కాం
గ్రెసు మంత్రిపదవులను స్వీకరింపదలపగా ఈచట్టములోనినిబంధనలు,
ఈ రాజనిర్దేశపత్రములోని సూచనలు అచరణరూపమున జూపవలసివచ్చు
నప్పటికి గవర్నరులు కాంగ్రెసునాయకులతో అంతర్యమునిచ్చి సంప్ర
తింపకపోవుటయు, సామాన్యపరిపాలనమునందు మంత్రులసలహాతోనే
వర్తింతుమని వాగ్దానము చేయకపోవుటయు తటస్థించినది. అంతటితో
పోవక చట్టమునకు రాజనిర్దేశపత్రమునకుగూడ విరుద్ధముగా మైనారిటీ
పక్షములలోనుండి మధ్యంతరీయ మంత్రులను నియమించుటగూడ జరిగి
నది. ఇట్టి వింక నెన్ని సంభవించునో!

54 వ శ్లోకము గవర్నరు జనరలు స్వతంత్ర వివేచనకు సంబంధించిన విషయములందు గవర్నరు, గవర్నరు జనరలుకే బాధ్యుడై ప్రతిపవలెనని విధించుచున్నది. ఆర్థిక స్వాతంత్ర్యమనగా స్వపరిపాలనము కాదనియు, గవర్నరుజనరలు యొక్కయు, రాజ్యాంగ కార్యదర్శియొక్కయు అనువు ఆజ్ఞల నుండి విడుదల మాత్రమేయనియు పూర్వము అసెంబ్లీ శాసన సభయొక్క ప్రథమ అధ్యక్షుడు చేసిన తీర్మాన ప్రకటనమునకు గూడ ఇది విరుద్ధముగానున్నది.

60 వ శ్లోకము, మద్రాసు, బొంబాయి, సంయుక్త పర గణాలు, బీహారు, అస్సాము రాష్ట్రములకు ఒక్కొక్కదానికి రెండేసి శాసనసభలు నిర్మించుచున్నది. ఇందువలన ప్రయోజన మావంతయు లేకపోగా పరిపాలనావ్యయభారము అధిక మగుచున్నది. 75 వ శ్లోకము గవర్నరు తన స్వతంత్ర వివేచన నుపయోగించి శాసన సభల తీర్మానములను రద్దుచేయుటకు యథేచ్ఛగా చలాయించగల ప్రత్యాఖ్య (వీటో) అధికారము నొసగుచున్నది. రాష్ట్రీయ ఆదాయ వ్యయముల అంచనాలయందుగూడ కొన్ని పద్దులు శాసనసభ వారి వోటుకు లోబడవట. 78 వ శ్లోకములో నీ తరగతి వ్యయములు వివరింపబడినవి. గవర్నరు, మంత్రులు అడ్వోకేటుజనరలు హైకోర్టు జడ్జీలు వీరియొక్క జీతములు, అలెవెన్సులు, ఋణసంబంధపు వ్యయములు, మినహాయింపు చేయబడిన ప్రదేశముల పరిపాలన వ్యయము మొదలగునవి. రాష్ట్రములకు స్వపరిపాలనాధికారము గలదట గాని ఈ స్వపరిపాలనాసంస్థలకు బాధ్యులుగ

నుండవలసిన రాష్ట్రీయ మంత్రుల జీతబ తైములు మాత్రము ఆరాష్ట్రశాసనసభల వోటుకు లోబడవట!! గవర్నరుయొక్క ప్రత్యేక బాధ్యతలను బాధించునను మిషపై న శాసనసభ వారు నిరాకరించిన ఖర్చుపద్దులను గవర్నరు తిరిగి వ్యయపట్టికలో చేర్చ వచ్చునని 80 వ సెక్షను విధించుచున్నది. ద్రవ్యమునకు సంబంధించిన ఏవ్యవహారమునుగూర్చియైనను ముందుగా గవర్నరు యొక్క అనుమతిని పొందనిది శాసనసభ చర్య తీసికొన రాదని 82 వ సెక్షను శాసించుచున్నది. 88 వ సెక్షను ప్రకారము ఆర్డినెన్సు అవసర శాసనములు జారీచేయుటకును, 89 వ సెక్షన్ ప్రకారము వానిని పొడిగించుటకును, గవర్నరు కధికార మీయబడినది. 90వ సెక్షనుచుబట్టి “గవర్నరుచట్టము” లనబడు శాశ్వతశాసనములను శాసనసభలతో నిమిత్తము లేకుండగనే గవర్నరు చేయగలుగును.

ఫెడరలు శాసనములతోగాని రాష్ట్రీయ శాసనము లతోగాని నిమిత్తము లేకుండా మినహాయింపబడినప్రదేశము లకు గవర్నరు తన చిత్తానుసారము పరిపాలింపవచ్చునని 92-వ సెక్షను శాసించుచున్నది. రాష్ట్రీయ రాజ్యాంగ వ్యవస్థను రద్దుచేసి ఏరాష్ట్రీయ ప్రభుత్వ సంస్థయొక్క అధికారముల నైనను గవర్నరే వహించి చలాయించవచ్చునని 93-వ సెక్షను చెప్పుచున్నది. 1919 నాటి ఇండియా రాజ్యాంగచట్టమును బట్టి కూడ ఇట్టి అధికారములు గవర్నరులు చలాయించి యెరుగరు. ఈకొత్తరాజ్యాంగము మనకు శాసన నిర్మాణమునందుగాని ద్రవ్యమునందుగాని స్వపరిపాలనము నెంత

మాత్రము ఒసగుటలేదు. అట్టి అధికారమివ్వబడినదని చెప్పుట లోకులను మోసపుచ్చుటయే.

బ్రిటీషువారి హక్కులు:

పైన చెప్పబడిన అన్యాయపు నియమములు చాలక కాబోలు, ఫెడరలు రాష్ట్రీయ శాసనాధికారములపైన ఇంకను చాలాపాద్యు లేర్పరుపబడినవి. 109వ శెక్షనులోనిపాద్యులు ఆర్థిక స్వాతంత్ర్యము నింకను సంకుచితపరచుచున్నవి. బ్రిటీషు ఇండియాలో కాపురముండువారిపైనకన్న కాపురముండనివారి పైన హెచ్చుపన్నులు వేయుటను గూర్చికాని బ్రిటీషు ఇండియాలోనే పూర్ణముగా నిర్వహింపబడని, లేదా నడుపబడని కంపెనీలపైన హెచ్చుపన్ను విధించుటనుగూర్చికాని గవర్నరు జనరలుయొక్క అనుమతిని ముందుగా పొందనిదీ ఫెడరలు శాసనసభలు చర్యదీసికొనరాదట. ఇందువలన మన దేశము లోనికి వచ్చి కొన్నాళ్లుండి లాభము లార్జించిపోవు విదేశీయుల పైనగాని మనదేశములో స్థాపించినదుపు కంపెనీలవిషయములో గాని మనశాసనసభలు మనదేశీయ వ్యాపారక్షేమములకొరకు గూడ పన్నులువేయ వీలులేదన్నమాట! ఇక మన వర్తక వ్యాపారములు బాగుపడుటెట్లు?

ఈ 108 వ శెక్షనులోని జి. 1.గురుతు ఉపపరిచ్ఛేదము ప్రపంచములోని అంతర్జాతీయఆచారమునకును ధర్మమునకును గూడ పిరుద్ధముగానున్నది. ఇంగ్లాండు వేల్పు స్కాట్లాండులలో పన్ను విధింపబడినట్టికాని, పన్నువిధింపఁగినట్టికాని ఆదాయ

ముల విషయములో ఘోరములనున్నయొక్క భారమును తగ్గించు
టనుగూర్చి బాధింపగల ఏ శాసనముగాని సవరణగాని గవర్నరు
జనరలు అనుమతిని ముందుగా పొందనిది, ఘోరముల శాసనసభలు
చేయుటకు వీలులేదు. సాధారణముగా ఒక దేశములో స్థాపింప
బడిన సంస్థ ఇంకొక దేశములో వ్యాపారము చేయునప్పుడు, రెండు
మారులు పన్నులు భరించి నష్టపడకుండ ఒక చోట వసూలుచేయ
బడిన పన్ను మొత్తమును రెండు దేశముల రాజ్యములు పంచుకొను
అంతర్జాతీయ ఏర్పాటులు చేయబడియున్నవి. ఈ మర్యాద
ననుసరించియే అధినివేశ రాజ్యములందు అదేవిధమగు పన్నులు
వసూలుచేయబడిన ఆదాయముల విషయములో ఇంగ్లాండు
ప్రభుత్వము పన్నులో మినహాయింపులు చేయుచున్నది. ఇండి
యానుండి సొమ్ము పుచ్చుకొను (బాండు) ఋణపత్రదారులు,
పింఛనుదారులు, ఉద్యోగులు, వ్యాపారము నడుపువారు
ఆయా మొత్తములను ఇంగ్లీషు సవరణలలో మనవల్ల పుచ్చు
కొనుచు ఆయా ఆదాయములపై న ఇంగ్లాండు ప్రభుత్వమునకు ఆదా
యపుబన్ను చెల్లించుచున్నారు. ఇట్లు మన ప్రభుత్వమునకు
రావలసిన పన్ను రాకుండపోవుచున్నది. ఆ పన్నుల బాపతు
అమిత మొత్తము మనకే యున్నచో ప్రభుత్వాదాయము
కొరకు మనము భరించవలసి వచ్చుచున్న భారములో కొంత
వరకైన తగ్గింప వీలుండెడిది. ఇట్టి సవరణ బాండు పత్రముల
పైన భారత దేశము సాలీనా 4 కోట్లు చెల్లించుచున్నదని
ప్రోఫెసరు కె. టి. షా గారు అంచనా వేసియున్నారు.

బ్రిటిషు పింఛనుదారులయొక్కయు, వర్తకులయొక్కయు
ఆదాయముల రీత్యా మనకు వచ్చుచున్న నష్టము అపారము.

పన్నులనునవి ప్రభుత్వముచేయు సేవ కొకవిధమగు ప్రతిఫలముగా చెల్లింపబడుచున్నవి. ఇంగ్లీషువర్తకులు మన కేవిధములైన పన్నులు చెల్లించకుండగనే మన ప్రభుత్వమువలన టేమలాభములను పొంద జూచుచున్నారు. ఇండియాచట్ట మీయన్యాయమును శాశ్వతముగా నిలిపినది. రాజ్యాంగచట్టము యొక్క మూడవ ప్రకరణము “విచక్షణల”కు సంబంధించిన దైనందున ఆర్థికముగా చాల ముఖ్యమైనది. 111 వ శెక్షను బ్రిటిష్ వారి దేశములోనికి స్వేచ్ఛగా వలస వచ్చుటకు అవకాశ మిచ్చుచున్నది. బ్రిటిష్ వారిచ్చట ఆస్తిని సంపాదించుటకు ఆస్తిని కలిగి అనుభవించుటకు దాని నన్యాయకాంతము చేయుటకును, ఉద్యోగములు చేయుటకు, ఏవృత్తిని గాని, వ్యాపారముగాని పనినిగాని చేసికొనుటకును బ్రిటిష్ వారికి సంపూర్ణ స్వాతంత్ర్యము నొసగుచున్నది. ఈ శెక్షనును పురస్కరించుకొని ఉద్యోగములు హెచ్చుగా భారతీయులవశము చేయవలెనను విధానమును సైతము వృథా చేయవచ్చును. ప్రతిదేశమువారును తమ దేశముయొక్క వృత్తులు, ఉద్యోగములు, వ్యాపారములు నా దేశవాసులకే ప్రత్యేకించి యుంచుచుండగా మన దేశములో నీ విపరీతపు పద్ధతి నెలకొల్పబడుచున్నది. నేడు బ్రిటిష్ వారి హస్తగతమైయున్న ఆర్థికవ్యవస్థను వారిచేతులలోనుండి తప్పించుటకు మనకు వీలు లేకుండ నిరోధించుచున్నది. భీమావ్యాపారము, బ్యాంకింగు, విదేశ మారకపద్ధతి, విదేశ వ్యాపారము, కోస్తా ఓడలవర్తకము, నౌకా వ్యాపారము, ప్రజోపయుక్త సేవలును

బ్రిటీషువారిచేతులలోని శాశ్వతయిజారా లయి యుండును. భారతీయసంస్థలపయిన బ్రిటీషువా రధికారమును సంపాదించు పద్ధతియు మార్పుజెందదు. పూర్వము భారతీయులచేతులలో నుండిన అలహాబాదుబ్యాంకును ఇంగ్లీషు ఓడల కంపెనీయగు పి. అండ్. ఓ. కంపెనీవారు కొనివేసినారు. మన దేశసంపద నెల్ల బ్రిటీషువారు తనఖాపెట్టుకొనుచున్ననుగూడ మన మేమి చేయుటకును వీలులేకుండ ఈ శెక్స్ ను మన కాలుసేతులు కట్టి వైచుచున్నది. వ్యాపార రక్షణకొరకు మన మిదివర కేద యిన చర్య దీసికొన్నచో విదేశీయులు వానిని తప్పించుకొనుటకు వెంటనే ఈ దేశములోనే కంపెనీలను స్థాపించుట ప్రారంభింపసాగిరి. 'పరస్పరమర్యాద' లను నొక కొత్త సిద్ధాంతమును మిషగా గయికొని మన మేచర్యయు దీసికొన రాదనుచున్నారు. ఉదాహరణమునకు: ఇంగ్లాండులో మన పయిన లేని అడ్డంకులు వారికి మన మిచట కలిగింపరాదని శెక్స్ ను విధించుచున్నది. నిజముగా మనదేశమునుండి ఆదేశ మునకు పోయి అచ్చట ఆస్తిని సంపాదించికాని ఉద్యోగము చేసికాని వర్తకము చేసికాని జీవించువా రరుదుగా నున్నారు. అక్కడనుండి యీ దేశమునకు వచ్చి పడువారి సంఖ్యయే లెక్కకు మీరియున్నది. ఇట్టితరి పరస్పరమర్యాదసూత్రము ఎంత అన్యాయమో యూహింపుడు. మఱియు బహిరంగము గా మనవారిపయిన ప్రత్యక్షపు నిషేధములు లేకపోయినను ఇంగ్లాండులోని ఆచారవ్యవహారములే మనవారి కచ్చటకు బోయి ధనార్జనచేయ వీలు లేకుండ చేయుచున్నవి.

మనకంపెనీ “లా” ఇంగ్లీషుకంపెనీలకు వాని వాటాదారులకు, ఉద్యోగులకు, ఏజెంట్లకు, వాని నౌకర్లకుగూడ వర్తించదని 113 వ సెక్షను శాసించివేచినది. మన ఫెడరలు శాసనసభలవారు వారి నిండియాలోనే కంపెనీ స్థాపించమని కాని, వారి కార్యస్థానముల నిచ్చటనే పెట్టకొన మనికాని, వానిమూలధనము నీదేశపునూపాయలలోనే యుంచుకొనవలసినదని గాని ఎట్టి నిరోధమునుగాని చేయుచు శాసింప రాదనియు నీశెక్షను విధించుచున్నది. ఇందువలన నీకంపెనీలతో వ్యవహారము జరుపు మన దేశీయులకు ఆ కంపెనీల లోతు పాతులుగాని, మంచి చెడ్డలుగాని తెలియుట కెట్టి యవకాశము నుండదు. ఆ కంపెనీలు దివాలా తీసినప్పుడు వాని ఆస్తిపయిన విదేశ ఋణదాతలకే చార్జీ హామీలుండును గాన మన ఋణదాతలకు మిగులున దేమియు నుండదు. ఈ విదేశపుకంపెనీలన్నియు మన దేశవర్తకమునెల్ల విదేశీయుల చేతులలోనుంచుటకే తమ అపారమగు బలము నుపయోగించుచు మనకు హానికలిగించుచున్న వని సెంట్రలు బ్యాంకింగు ఎంక్వైరీ కమిటీవారి నివేదికలో శ్రీ మనూ సుబేదారుగారు తమ ఆక్షేపణలో చెప్పియున్నారు. మర్కెంటైల్ బాంక్ ఆఫ్ ఇండియా యొక్క సభాపతియగు బ్యూమాంట్ పీస్ గారు ఈ దేశములోని మూలధనము మన దేశమునుండి బయటకు ప్రవహించుటకు బ్రిటీష్ బ్యాంకులే కారణముగ నున్నవని చెప్పి రనియు శ్రీ మనూ సుబేదారుగారు బయల్పరచినారు. ఇండియా దేశీయు లెంత విద్యా పారంగతు

లయినను, ఎంత తెలివికలవారయిననుగూడ వారిని తోసి
పుచ్చి ఇంగ్లాండుబ్యాంకులలోని రెండవరకపుఆంగ్లేయ గుమా
స్తాలకే బ్రిటిషుబ్యాంకు లవకాశ మిచ్చుచుండునని రాకూరు
గారు తమగ్రంథమున వ్రాసియున్నారు. ఈ శెక్ష్మను ప్రకా
రము ఘెడరలుకంపెనీ 'లా' ధర్మములో బ్రిటిషుకంపెనీలు
సర్వాధికారముగల స్వతంత్రస్థానములుగా చేయబడినట్లు తోచ
గలదు. రాజ్యాంగచట్టముద్వారా గవర్నరుజనరలున కీయ
బడిన సర్వాధికారములకన్నగూడ ఈనిరంకుశ ఆర్థికసామ్రాజ్య
తత్వమే అత్యంతభయంకరముగ నున్నది. ఏలన నిది మన
సంపదనెల్ల తోడివేయుటకు కారణమగున్నది. 11వ శెక్ష్మను
యొక్క 2 వ ఉపపరిచ్ఛేదము ప్రకారము ప్రతి బ్రిటిషుకంపె
నీకిని మన కంపెనీలకువలెనే పన్నులవిషయములో అంతగాని,
కొంతగాని మినహాయింపులుచేసి అధికాదరము జూపవలసిన
బాధ్యత మనపైన మోపబడినది. ఈ శెక్ష్మనులోకూడ ఒక
'పరస్పర మర్యాదల' సూత్రము చేర్చబడినది. ఇదియంతయు
బాగుగనే యున్నది. కాని ఇంగ్లీషువారికంపెనీలను ప్రోత్స
హించుటకొరకు ఇండియాప్రభుత్వపు చొక్కసమేల నష్టపడవల
యునో తెలియుటలేదు. మన పరిశ్రమలను నాశనముచేయుట
తప్ప ఆకంపెనీలు మనకు చేయు మేలేమి? ఇండియాలోని పారి
శ్రామికుని ప్రోత్సహించుటకొరకేగదా అతనిపైన తక్కువ
పన్ను విధించి తక్కిన జనసామాన్యము హెచ్చుపన్ను భరిం
చుట? బ్రిటిషుపారిశ్రామికునికొరకును కంపెనీలకొరకునుగూడ
మనము హెచ్చుపన్నులనేల భరించవలె? ఇదిఅన్యాయమేగాని

మనము నోరెత్తుటకు వీలులేదు. ఒక్క స్త్రీపురుషులయొక్క లింగభేదముతోతప్ప తక్కిన అన్ని మార్పులునుకూడచేయుటకు అన్నివిషయములందు ఇంగ్లీషువార్లమెంటుకు సర్వాధికారములుగలవని రాజ్యాంగధర్మశాస్త్రజ్ఞులుద్ఘోషించు చున్నారు. కదా!

115 వ శెక్షను ప్రకారము మనకోస్తా ఓడల విషయములోకూడ మనమేమి చేసికొనుటకు వీలులేదు. ఓడవిషయములోగాని కెప్తానును గూర్చికాని ఉద్యోగులను గూర్చికాని ప్రయాణికులనుగూర్చికానిసరకువిషయములోగానిమనవారిపట్ల పక్షపాతము చూపించు శాసనము లెవ్వియుగూడ మనము చేసికొనరాదట! ఇక్కడకూడ మనకన్నులు మూయుటకొరకు పరస్పరమర్యాదలసూత్రమును వ్రాసినారు. ఇంగ్లాండువారు మనపైన విధింపని హద్దులను వారిపైన మనము విధింపరాదట. మనయోడలేవైనను వారితీరములందు తిరుగుచున్న గదా, వారు మనపై నేవైన నిషేధములు ప్రయోగించినారని, చెప్పకొనుటకైన అవకాశముండుట? నిజమునకు ఇంగ్లాండుతీరము చుట్టును ఇంగ్లీషువారికి తప్ప ఇతరు లెవ్వరునుగూడ ఏఓడలు నడుపుటకును ఎట్టిఅవకాశమునులేదు. ఇంగ్లాండువారే తమ నౌకావ్యాపారమును వృద్ధిచేసికొనుటలోనెన్నినావిగేషను చట్టములను చేసికొనలేదు? ఈసంగతిని గమనించువా రెవ్వరు?

116 శెక్షను ప్రకారము ఇండియాలో భారతీయ కంపెనీల కేయేధనసహాయము, ధనదానములు (గ్రాంటులు బొంబేలు సబ్సిడీలు) ఒసగబడునో అట్టివి ఇంగ్లీషుకంపెనీలకుగూడ

ఒసగబడవలెనని శాసింపబడినది. (సర్వాధికారులగు గవర్నరు జనరలుల మెప్పుకొరకు), మహారాష్ట్రీకొరకు, మనవారే, ఇంగ్లీషుకంపెనీల కివి యర్పింతురనుటలో నాశ్చర్యమేమి కలదు ?

దీనియర్థమేమనగా, మనము స్వదేశ పరిశ్రమలను బోత్సహించుట నైనను మానుకొనవలెను; లేదా వానిని గొంతును నులిమి సశింపజేయు విదేశీపరిశ్రమలనుకూడ సత్కరించియైన తీరవలెను. 'పరస్పర మర్యాదల' విషయములో ఇండియాగవర్నమెంటును ఇంగ్లీషు ప్రభుత్వమును సైదెన ఒడంబడికను చేసికొన్నచో సీభాగములోనివిధులు నిలుపుదల చేయుచు సభాయుతుడగు రాజాజ్ఞ జారీచేయబడునని 118 వ సెక్షను చెప్పుచున్నది. మనకును వారికిని న్యాయముగ నుండ గల ఒడంబడిక జరుగుటయనునది గగనకుసుమము. ఈ ఘోర నిబంధనలు నిలుపుదల యగుటయు అసంభవము.

119 వ సెక్షను సాంకేతికవృత్తివిద్యల ప్రావీణ్యతకు, అర్హతలకు సంబంధించినది. 120వ సెక్షను వైద్యవృత్తికి సంబంధించినది. కంపెనీల విషయములో ఇంగ్లీషువారి శ్రేయము కొర కేయే శాసనవిధులు శాసింపబడినవో ఆవిధులే ఈ వృత్తుల విషయమునగూడ ఏకరువుపెట్టబడి మనకపారసప్తముచు కలిగించునవిగను వారికి లాభము కలిగించునవిగను నున్నవి. చట్టములోని ఏడవభాగముయొక్క మొదటిప్రకరణము ద్రవ్య సంబంధ మైనది. 137 వ సెక్షనుచుట్టి కొన్ని వారసత్వపు బన్నులు, "టర్మినలు" పన్నులు, కేవురుసుములు, ఫెడరేషను విధించి వసూలుచేసి రాష్ట్రములకు పంచియువ్వమని యున్నది.

తన ఉపయోగమునిమిత్తము విలిపియుంచుకొనుటకు వానిపైన “సర్పార్జీల”ను కూడ ఫెడరేషను విధించవచ్చును. 168 వ సెక్షను వ్యవసాయేతర ఆదాయములపైన పన్నులను గూర్చినది దీనిప్రకారము ఆదాయపుపన్ను ఫెడరేషనే విధించి వసూలుపరచి సభాయుతుడగు రాజు జారీచేయు కవున్సిలు ఆర్డరులో విధింపబడిన ప్రకారము నూటికింతయని నిర్ణయింపబడిన కొన్నివంతులు నిలువయుంచి మిగతమొత్తము ఆయారాష్ట్రముల కొనగబడును. నిలువయుంచుకొనునది క్రమక్రమముగా తగ్గించబడును. ఆదాయపుపన్నుపైన సర్పార్జీలు విధించుటకు తన ఉపయోగముకొరకు నిలువయుంచుకొనుటకు ఫెడరేషను కధికారమున్నది. (ఈపంపిణీలవిధానములో గవర్నరు జనరలు కొంతరాజ్యతంత్రము ప్రయోగింప గలుగును.)

140 వ సెక్షను ప్రకారము ఉప్పుపన్ను ఆల్కహోలికపన్ను ఎగుమతిసుంకములు, ఫెడరేషను విధించి వసూలు చేయును. అయితే ఫెడరలు శాసనసభ నిర్ణయించిన ప్రకారము, ఈ సొమ్ము అంతయుగాని కొంతగాని రాష్ట్రములకు పంచియివ్వవచ్చును. రాష్ట్రములకు సంబంధముగల పన్నులు విధించుటను గూర్చిన శాసనములు ప్రవేశపెట్టుటకు ముందుగా గవర్నరు జనరలుఅనుమతిని పొంది తీరవలెనని 141 వ సెక్షను శాసించుచున్నది. దేశములోని ఒకతరగతికి నియోజక తరగతికిని రాజకీయ హక్కుల విషయమున ఉద్యోగముల విషయమున స్పర్ధ, వైషమ్యము పుట్టునట్లు చాణక్యసీతిని ప్రయోగించు రీతిగనే రాజ్యతంత్ర నిపుణుడగు గవర్నరుజనరలు ఒక రాష్ట్రమున

కింకౌక రాష్ట్రముతో కలహములు వైషమ్యములు కలిగించి అన్నివిషయములందు తనపంతము నెరవేర్చు కొనగలుగును. మత ప్రధానమగు సాంఘికవైషమ్యములే గాక రాష్ట్రభక్తిప్రధానమగు సాంఘికవైషమ్యములుగూడ ప్రజ్వరిల్లుట కీ ఘోరలుద్రవ్యపద్ధతి పునాదులు వేయుచున్నది.

రిజర్వుబ్యాంకు :

152 వ శెక్షనుగూడ దేశముయొక్క ఆర్థిక విధానమునకు సంబంధించినదే. దీనినిబట్టి రిజర్వుబ్యాంకియొక్క గవర్నరులను డిప్యూటీగవర్నరులను నియమించుటకును, తొలగించుటకును సెంట్రలుబోర్డును రద్దుపరచుటకును అందుకు సంబంధించిన ఇతరచర్యలు తీసికొనుటకును, తుద కాబ్యాంకిని విలయము చేయుటకునుగూడ గవర్నరుజనరలుకు అధికారము కలదు. 153 వ శెక్షనుప్రకారము ఘోరదేశముయొక్క చలామణి నాణెములకు సంబంధించిన చిత్తుచట్టములు, సవరణలు, గవర్నరుజనరలుయొక్క అనుమతిని ముందుగా పొందియుండవలెను. ఈరెండు శెక్షనులు కలిపి చదివినచో మన కొనుగోలు శక్తియు, పరపతియు గవర్నరుజనరలుచిత్తముపైన నాధారపడియుండునని తెలియగలదు. కేంద్రబ్యాంకి వ్యవస్థయొక్క ఆర్థికపద్ధతులను పరిశీలించినచో దేశీయ పరిశ్రమలను ప్రోత్సహించుటకొరకుగాని, వానిని నిర్మూలనము చేయుటకొరకుగాని ఈఅధికారముల నెట్లెట్లుపయోగింప వీలుకలదో తెలియును. దేశముయొక్క సంపదను కొల్లగొనుటలో నీక్రయాధికారశక్తి యెంతబలవంతమగు ఆయుధమో అర్థశాస్త్రజ్ఞులెరు

గుదురు. బంగారును దేశమువెలుపలికి తరలించునట్లుగాని, దేశములోని కాకర్షించి రప్పించునట్లుగాని చేయగలదీ శక్తియే. 1933 వ సంవత్సరపు ఆర్థికమహాసభలో “కాల్” గారు సెల విచ్చినట్లు మన దేశములోనుండి బంగారు ప్రసహించి పోవుటకు గల కారణము ఇండియాప్రభుత్వ మీతరుణమున చలామణిని సంకుచితపరచుపద్ధతిని బుద్ధిపూర్వకముగా ప్రయోగించి యుండుటయే. చలామణి, మారకము, ద్రవ్యపద్ధతులపైన గవర్నరు జనరలుకు ఇవ్వబడిన సర్వాధికారము, ఇంగ్లీషు పారిశ్రామికులకు అమితముగా తోడ్పడునటుల నుపయోగింపబడుననుటకు సందియములేదు.

ఆడిటు వగైరా:

రెండవ ప్రకరణము ఋణములు చేయుట, లెక్కల తనిఖీ (ఆడిటు) కును సంబంధించినది. 161 వ శెక్షను ప్రకారము, భారతదేశ రివిన్యూ ఆదాయపు హామీపైన ఋణము తెచ్చుటకు ఇండియారాజ్యాంగ కార్యదర్శికిగల అధికారము ఛెడలేషను స్థాపింపబడగనే నిలిచి పోవును. భారతదేశ ఋణములలో చాలవరకు మనము భరింప నక్కరలేనివని కరాచీ కాంగ్రెసుమహాసభ చేసిన తీర్మానమునకు భయపడి యీ సెక్షను నిర్మించియుందురు. నిజమునకు ఇంగ్లీషువారి కిక్కడ శాశ్వతముగా ఘనీభవించియున్న హక్కులు పోవునేమో యనుభయము, వానిని కాపాడుకొను ఆత్మీతయు, ఇండియాచట్టమునం దెల్లయెడల గానవచ్చుచున్నవి. ఋణముల విషయమున రాజ్యాంగ కార్యదర్శియధికారము

పోయిన దని పేరేగాని, 315 వ సెక్షను ప్రకారము ఫెడరేషను స్థాపించబడునరకు అనిర్ణీతమగు నీమధ్యకాలమున రాజ్యాంగ కార్యదర్శి యెంత సామ్రైత్యమునను వెనుకటివలెనే అప్పు చేయుచుండ వచ్చునని శాసించబడినది. 162 వ సెక్షను ప్రకారము ఫెడరలు శాసనసభ నిర్ణయించు పరిమితిలోపల, వారు నిర్ణయించు హామీల నొసగి గవర్నరుజనరలే అప్పుచేయ వచ్చునని నిర్ణయించబడినది. 163వ సెక్షనుగూడ అట్లే రాష్ట్రముల విషయములో రాష్ట్రీయగవర్నరులును, రాష్ట్ర శాసనసభలును నిర్ణయించు హద్దులలో అప్పుచేయవచ్చునని విధించుచున్నది. సాము లేనప్పుడు గవర్నరు జనరలుల యిష్టప్రకారము అప్పుచేయకుండ ఏ శాసనసభ నిరోధించును? గవర్నరును గవర్నరుజనరలును సెందు తెలివి తేటలనుపయోగించి పనిచేయగలరు.

166వ సెక్షను ప్రకారము భాగత దేశమున కొక ఆడిటరు జనరలు రాజువలన నియమించబడుచు ఈ ఉద్యోగ నిర్మాణము, దీనిపుట్టుపూర్వోత్తరములను బట్టి ఇది కేవలము ఇంగ్లీషువారి కొరకేర్పడిన కొటబురు జేయనియూహించవచ్చును. 170వ సెక్షను ప్రకారము గవర్నరుజనరలు స్వతంత్రవివేచన నుపయోగించి ఇండియన్ హోంలక్కౌంటుల ఆడిటరనబడు నింకొక యుద్యోగిని నియమించునట! ఫెడరేషను యొక్క వినియోగదాయముకు సంబంధించినట్టివి, రైల్వేల ధారిటీ యొక్కయు, రాష్ట్రముల యొక్కయు, వ్యవహారములలో ఇంగ్లాండులో జరుపబడు వ్యవహారములను గూర్చిన (ఆడిటు) లెక్కతనిభీషణులు నిర్వహించును. ఈ పనులన్నియు నిర్వహించతగిన ఆడిటరుజనరలొకడు నియమింప

బడుచునేయుండగా మరల నీయదనపుఉద్యోగమేల సృజి
యించవలెను? దీనివలన మనకు అధికధనవ్యయము తప్ప వేరు
లాభము లేదు. 'రాజ్యాంగ సంస్కరణము' అనగానే అధికవ్య
యము లుండును సుడీయను ఆంగ్లరాజనీతివిధానమే బ్రిటిషు
వారిసౌఖ్యముకొర కేర్పడిన ఇటువంటి అనవసరపు ఉద్యోగ
ముల నిర్మింపబడుటకు గల కారణము. మనసామును వాడు
నస్పాడు, మన ఇంగ్లీషుప్రభువులు సామాన్యపు పొదుపును
గూడ గమనింపరు. ఈ దరిద్రభూమికే చౌకయగు పరిపాలనా
పద్ధతు లత్యంతావశ్యకములై యుండగా ఈ రాజ్యాంగ
చట్టము మితిమీరిన ఖర్చులను దెచ్చిపెట్టుచున్నది.

ప్రస్తుతము: అమలోనున్న ఋణములకు పూచీలు
ఇతరబాధ్యతలు, ఫెడరేషను భరించి తీరవలెనని 178 వ
సెక్షను శాసించుచున్నది. 924 కోట్లరూపాయలు ఋణము
మనము భరించనక్కరలే దని కాంగ్రెసువా రుద్ఘోషించినం
దను బ్రిటిషువా రీసెక్షనుద్వారా తగుజాగ్రత్తను దీసికొని
నారు.

ఫెడరల్ రైల్వే అధారితీ:

చట్టముయొక్క 8 వ భాగము ఫెడరల్ రైల్వే అధా
రిటీకి సంబంధించినది. రైల్వేలను నిర్మించుట, భరించుట, నడు
పుట, కట్టుదిట్టపరచుట, ఈక్రొత్తఅధికారసంస్థకిందనుండును.
ఫెడరల్ రైల్వేల విషయములో ఏకార్యభారముగాని వహించుట
యవసరమని వీరు తలచినచో అందుకు వలసిన సర్వాధికార
ములును వీరికుండును. ఆసందర్భములో ఇతరులతో ఏమైన

ఏర్పాటులు చేయుట అవసరమని తోచినచో అట్టి ఏర్పాటులు చేయుటకును, వీరికధికారముండును. ఈశ్వక్ష నులోగూఢముగా చెప్పబడిన “ఇతరులు” అనునది బ్రిటీషురైల్వే కంపెనీలవారును ఆకంపెనీలవారును ఆకంపెనీల కంట్రాక్టరులు నని వేరుగా చెప్పవలెనా?

182 వ శ్వక్షను ప్రకారము ఈనూతన అధికార సంస్థలో 7 మాందికి ముగ్గురుచొప్పున సభ్యులను, వారిసభాపతిని గూడ గవర్నరుజనరలే నియమించవచ్చును. 8 వ షెడ్యూలు యొక్క 1 వ శ్వక్షను ప్రకారము ప్రస్తుతము గవర్నరుజనరలు ఈరైల్వే అధికారిటీలోని అందరి సభ్యులను గూడ నియమించుట కధికారమియ్యబడినది. ఫెడరలు శాసనసభ ఈ షెడ్యూలును పైవిధముగా మార్పుచేయవలెనన్నచో గవర్నరులు జనరలు యొక్క అనుమతిని ముందుగా పొందవలెను. ఈ అధికారిటీలో అన్నివిషయములు మెజారిటీవోల్లు తీర్మానము ప్రకారము పరిష్కరింపబడును. (8వ షెడ్యూలు 6వ విధి) అందువల్ల గవర్నరు జనరలుయొక్క మనుష్యులే అనగా బ్రిటీషువారిశ్రేయము గోరువాచే దీనిలో హెచ్చుపలుకుబడిని కలిగియుందురు. మన రైల్వేపాలనము పరాయివారి పెత్తనముక్రింద చేయబడుట ఎలనచాలా అసర్థకములు కలవు. సరకులరవాణాలో మనసరకులకు హెచ్చుకేవులను విదేశీయ సరకులకు అతిచౌక కేవులను నిర్ణయించి మన వ్యాపారమునకు ఆటంకములు కలిగించుచుండవచ్చును. ఇక ఇంజనులు, రైలుబండ్లు ఇతర యినుప సామానులు, ఉక్కుసామానులు విరివిగా ఉపయోగించునది

రైళ్ళవారే. అందువలన మన ఇనుప ఉక్కుపరిశ్రమలను వృద్ధి చేయవలెనన్నచో రైళ్ళపరిపాలన మనకు అనుకూలమైనదిగా నుండవలెను. అందు బ్రిటీషుపక్షపాతులే యున్నచో సహజముగా మన పరిశ్రమలకు వ్యతిరేకముగాను, వారిపరిశ్రమలకు వీలుగాను పరిపాలన జరుగుననుటలో నాశ్చర్యమేమి? రైళ్ళ సామగ్రికి కేంద్ర ప్రభుత్వమువా రేటేట రమారమి 30 కోట్ల రూపాయలు ఖర్చుచేయుచున్నారు. ఈవ్యయమింకను వృద్ధిగా గలదు. ఈమొత్తము దేశీయపరిశ్రమలను వృద్ధిచేయుటకు పయోగించవచ్చునుకదా! అయితే 183 వ శ్లెక్షనులోని సూచనలనుబట్టి ఆమొత్తము అట్లు వినియోగింపబడు లక్షణములు గానరావు. రైల్వే అధికారీవారు వ్యవసాయము, పరిశ్రమలు, వాణిజ్యము, మఱియు ప్రజలయొక్క షేమము నాలోచించి, వ్యాపారధర్మములను (Business Principles) గూడ అనుసరించితమకర్తవ్యమును నిర్వర్తించవలెనని ఆశ్లెక్షను శాసించుచున్నది. “వ్యాపారధర్మములు” అనుమాటకు గల అంతర్థము, “బ్రిటీషువస్తువులనే కొనుడు” అనుసూత్రము ననుసరించి బ్రిటీషువస్తువులనే ప్రజలు కొనునట్లు చేయగల రవాణాకేవుల పద్ధతులను నిర్ణయించవలసినదనియే. కార్యాచరణ నీతివిధానములందు రైల్వే అధికారీ ఛైడరలు ప్రభుత్వముయొక్క సలహాననుసరించి నడుపవలెనని యున్నను, ఒక వ్యవహార మట్టినీతికి సంబంధించిన దగునా కాదా యని ఉభయ సంస్థలకు తగాదా వచ్చినచో దానిపైన గవర్నరు జనరలు తీర్మానమే తిరుగులేని కట్టకడపటి నిర్ణయ మనియు విధింపబడినది. బ్రిటీషుప్రేయము, భారతీయ షేమమునకు

వ్యతిరేకముగనున్న సందర్భములో ఆతగవులు తీర్మానించు
 టలో గవర్నరుజనరలు సహజముగా బ్రిటీషుపక్షమునే యవ
 లంబించి తీర్మానించుటలో నాశ్చర్యమేమి? ఈశెక్ష్నులోని
 4 వ ఉపవిధి ఈరైల్వే అధారిటీని ఫెడరలుప్రభుత్వాధికార
 మునకుగాక గవర్నరుజనరలుయొక్క అధికారమున కే లోబరచు
 చున్నది. అందుకు సంబంధించినంతవరకు అతనికి సర్వాధికా
 రములు నొసగబడినవి. అందువలన రైల్వేఅధారిటీ అతని
 యాజ్ఞానువర్తియైతీరవలెను. ఈరైల్వేరాజ్యము కేవలము,
 ఇంగ్లీషుపెట్టుబడిదారులకును వారిపనివారికిని ఇంగ్లీషు ఇనుప
 వ్యాపారులకును ఇజారా భూమిగా చేయుటకును, ఇంగ్లీషు
 సరికులను విరివిగా దేశములోనికి ప్రవేశపెట్టుటకును,
 వీలుకలిగించవలెనను ఉద్దేశముతోనే ఈ నిబంధనలెల్ల
 చేయబడినవిగాని వేరుకాదు. ఇందుకొరకే రైల్వేఅధారిటీ
 పైన మన ప్రజాప్రతినిధుల కెట్టి సలుకుబడియు
 లేకుండ చేయబడి బ్రిటీషువారి హక్కులనెల్ల చిరస్థాయిగా
 నుంచి కాపాడగల సర్వాధికారములు గవర్నరు జనరలున
 కీయబడినవి. 8 వ షెడ్యూలుయొక్క 12 వ ఉపవిధినిబట్టి
 కేంద్రరాష్ట్రము శాసన సభలందు గత 12 నెలలలోపుగా
 సభ్యులుగ నుండినవా రెవ్వరును ఫెడరలు రైల్వే అధారిటీలో
 సభ్యులుగా నుండరాదని శాసనపబడుటయు కూడ సందుకొరకే.
 192 వ సెక్షనుప్రకారము గవర్నరుజనరలు శిఫారసుపైన తప్ప
 ఫెడరలు శాసనసభలు ఏరైలుదారిపైనను కేవులను రేల్లును
 మార్పుటకు వీలులేదు. ఇండియాలోని రైల్వేకంపెనీలకు

డై రెక్టర్లను, డిప్యూటీడై రెక్టర్లను నియమించు అధికారము 199 వ శెక్ష్నునుబట్టి గవర్నరుజనరలునకే గలదు.

చట్టముయొక్క 10 వ భాగము, ఇండియాప్రభుత్వోద్యోగములను గూర్చినది. ఒకటవ ప్రకరణము దేశరక్షణకు సంబంధించిన ఉద్యోగములను గూర్చినది. 232 శెక్ష్నునుబట్టి సర్వసేనాని (కమాండరు ఇన్ చీఫు) యొక్క విపరీతపుజీతము, అలవెన్సులు ఎప్పటివఱెనే ఇండియారివిన్యూ ఆదాయము నుండియే ఒసగబడును. నిజముగా ఈ దేశములోని సైన్యము సామ్రాజ్యసైన్యమే యని కొంతకాలముక్రిందట నింగ్లీషు ప్రధానిగానుండిన రాంశే మెడ్డానల్లుగారే చెప్పియున్నారు. అయినప్పటికిని దీని సర్వసేనానిఖర్చులు మనపైననే వేయబడినవి. 233 వ శెక్ష్నుప్రకారము చక్రివర్తి తన యిష్టానుసారముగ సైనికోద్యోగులను నియమింపవచ్చును. 235 వ శెక్ష్నుప్రకారము ఇండియా సైన్యములలో నెవ్వరికైనను చక్రివర్తి 'శమీషను' పదవులను ఇవ్వవచ్చును. ఈ సైన్యముల కొలువునుగూర్చిన షరతులను రాజ్యాంగ కార్యదర్శియే నిర్ణయించును. 236 వ శెక్ష్నునుబట్టి ఈ సైన్యములోని వారి కెల్లరికిని ఇండియా గవర్నమెంటువారి ఉత్తర్వులపైన రాజ్యాంగకార్యదర్శికి అపీలు చేసుకొను హక్కు 237వ సెక్షను వల్ల ఇవ్వబడినది. ఈ కొలువులో నుండినవారి యొక్కయు, ఉన్నవారియొక్కయు జీతబత్తెములు అలవెన్సులు, ఫెడరేషను యొక్కయురివిన్యూపైన బద్ధతచేయబడినవి. సైన్యమునకు సంబంధించిన యేవ్యయములను గాని, రివిన్యూపైన ఆధార

పరచుటకు ఎట్టి ఆటంకములు లేవనియు శాసింపబడినది. ఈ అవకాశమును పురస్కరించుకొని ఇంగ్లాండు ప్రారంభించిన ఏ సామ్రాజ్యయుద్ధవ్యయములుగాని మనపైన రుద్దుటకు వీలుకలదు. ఈ ఉద్యోగములందు భారతీయులు నియమింపబడుటను గూర్చిన శలంపు సైతము ఈప్రకరణమున గానరాదు. భారతీయుల చేతులందుగాక పరాయివారి అధికారముకింద పనిచేయుచు ఇంగ్లీషువర్తకుని ధనార్జనకు మంచి రక్షణ గలుగజేయు ఈ సైన్యభారము మనపైన వేయబడినది.

ఐ. సి. ఎస్. వగైరా ఉద్యోగులు:

భారత దేశమునకు ఉక్కుచట్రముగా పనిచేసిన ఇండియన్ సివిల్ సర్విసులోను, ఇండియన్ మెడికల్ సర్విసులోను, ఇండియన్ పోలీసు సర్విసులోను, ఉద్యోగులను నియమించు అధికారము 244 వ సెక్షనుప్రకారము ఇంగ్లాండులోని రాజ్యాంగకార్యదర్శి కివ్వబడినది. ప్రజామోదమును పొందు మంత్రులు, ఈ మంత్రులకే యజమానులుగా నుండు సేవకులునుగల విపరీతపువిధాన మెప్పటివలెనే యుండును. మన ఉద్యోగవర్గమునందు ఇప్పుడు బ్రిటిషువారు చలాయించుచున్న అనేకపదవులను, అత్యంతసమర్థతతోను శౌరవముతోను నిర్వహింపగల భారతీయులనేకు లున్నప్పటికిని బ్రిటిషువారినే ఉద్యోగములందు నిలుపుటకు తోడ్పడునట్టి యీపద్ధతి చాలా అన్యాయముగా నున్నది. రాజ్యాంగకార్యదర్శి సాధారణగా ఇంగ్లీషువారినే నియమించును. ఇంగ్లీషువారితో పోటి

చేయవలెనన్నచో భారతీయాభ్యర్థులు ఇంగ్లాండు పయనమై
 వ్యయప్రియాసలకు లోను కావలసియుండును. భారతీయ మం
 త్రులు తమ సేవకులగు ఐ. సి. ఎస్. ఉద్యోగులను పనిలోనుండి
 తొలగింపలేరు. 240 వ సెక్షనులో ఆయుద్యోగులను నియమిం
 చిన హోదా అధికారులకు తక్కువ హోదాగల అధికారులు
 వారిని తొలగింపవీలులేదని శాసింపబడినది. ఒక మంత్రి
 యొక ఐ. సి. ఎస్. ఉద్యోగిని దండించినగాని మందలించినగాని
 అతనిఉద్యోగవరతులనుబట్టి యతనికి గల అవకాశములకు నష్ట
 కరముగానుండునట్లుపనిబంధననుగాని మార్చినయెడలను, అతనికి
 పూర్తియగు ఉపకారవేతనము లభించు కాలపరిమితిలోపుగా
 అతనిపదవిని తీసివేసినను, ఈమంత్రితీర్పుపై న ఆయుద్యోగి
 అపీలు చేసుకొనవచ్చునని 241 వ సెక్షను శాసించుచున్నది.
 247 వ సెక్షను ఈ ఐ. సి. ఎస్. ఉద్యోగులజీతమునుగూర్చియు,
 సెలవునుగూర్చియు ఉపకారవేతనమునుగూర్చియు మఱియు
 వారియొక్క ఇతరహక్కులనుగూర్చియు నిబంధనలను చేయు
 టకు రాజ్యాంగ కార్యదర్శికి అధికారమిచ్చుచున్నది. ఈ
 సెక్షనుపర్యవసానమేమనగా భారతీయ ప్రజాప్రతినిధులు ఏ
 పదవియందైననుండి ప్రజాసేవ చేయవలెనని తలచిననుగూడ
 ఆయా పదవులకింద స్థిరసేవకులుగా నిలిపియుంచబడిన ఐ. సి.
 ఎస్. ఉద్యోగులు, ఈ ప్రజాప్రతినిధులకన్న బలవంతులై
 వారికి ఆటంకములు కలిగించుచునేయుండురు. ఒక భారతీయ
 మంత్రి చేయదలచిన కార్యముయొక్క రాజకీయపరిణామము
 భారతీయులకుక్షేమకరమును, బ్రిటీషువారికినష్టకరమునైనచో
 అతనికింద పనిచేయవలసిన సివిలుఉద్యోగి ఆపనిచేయక అవి

ధేయుడైననుగూడ ఆమంత్రీ యాతనిని దండింపజాలడు,
మందలింపలేడు, పసిలోనుండి తీసివేయలేడు. ఇక మన కీయ
బడిన రాష్ట్రీయస్వాతంత్ర్యమనునదియేమిటో యూహింపుడు!
244 వ శ్లోకము ప్రకారము గవర్నరు జనరలు స్వతంత్ర వివే
చన నుపయోగించవలసిన విషయములను నిర్వహించుటలో
పనిచేయుటకు రాజ్యాంగకార్యదర్శి తగినవారిని నియమించు
నధికారము కలిగియున్నాడు. సహజముగా ఈ యుద్యోగము
లందు ఇంగ్లీషువారే నియమింపబడుదురు. ఈ కొంత్రాక్షిద్యో
గములు, మనబంధముల నింకను బిగియించుటయే గాక మన
వ్యయభారము నింకను భరింపశక్యముకానిదిగ జేయును. 272
వ శ్లోకము ఆర్థికరీత్యా చాలా అన్యాయమైనది. శాశ్వతముగా
హిందూదేశమువెలుపల నివసించు బ్రిటీషు పింఛనుదారు
లకు చెల్లించు ఉపకారవేతనములును వారివిషయములో చెల్లిం
చవలసిన పింఛనుమొత్తములును, ఇండియా దేశపు పన్నులకు
లోబడవట!

ఇంగ్లాండులోని ఇండియా ఆఫీసు ఖర్చులలో కొంతభా
గము ఇండియా దేశాదాయములోనుండి చెల్లించవలసినట్లు
280వ శ్లోకము విధించుచున్నది. ఇండియాఆఫీసు, మనఫెడరేషను
తరపున చేయుపనులకొరకే యట యీ వ్యయమును మనము
భరించవలసినది! ఈ వ్యయపు మొత్తమును బ్రిటీషు కోశశాఖ
వారును, గవర్నరుజనరలును కలిసి ఆలోచించి నిర్ణయింతు
రట. అనగా ఇంగ్లీషువారు మనరివిన్యూనుండి యీ పేరున
తమ కిచ్చవచ్చినంత పైకము తీసికొందురు. 281 వ శ్లోకము,

నేడు రాజ్యాంగ కార్యదర్శికింద బసిచేయు శాశ్వత సిబ్బంది నెల్ల ఇకముందు అతని కార్యాలయ శాఖకిందికి మార్పు చున్నది. అయితే యీ మార్పుకు ముందుగా వారి కివ్వవలసిన పింఛనలు, అదనపు అలవెన్సులు, నష్టపరిహారములు, పనిచాలించుకొనునప్పుడిచ్చు రిటైరింగు అలవెన్సులు, యినాముగా నిచ్చు ఉపకార వేతనములు కలిసిన సొమ్ములో కొంతభాగము మన రివిన్యూనుండి భరించవలెను. 288 వ శెక్షనుప్రకారము ఏడెను మన దేశ ప్రభుత్వమునుండి వేరుచేయబడి ఇంగ్లాండు లోని కాలనీల కార్యదర్శికి వశపరచబడును. ఇది పూర్వము బొంబాయిరాజధానిక్రింద నుండగాదానిని వృద్ధిచేయుటకు మన సొమ్మెంతో వ్యయము చేయబడినది. అందనేక భారతీయులు వలస నెలకొని వర్తకము చేయుచు పెట్టుబడులు పెట్టి యున్నారు. వీరి షేమమునుగూర్చి ఇండియాచట్ట మేమియు చెప్పటలేదు. ఇండియా రాజ్యాంగమును నిర్మించుటలో నిచ్చట బ్రిటీషువారికిగల హక్కుల విషయములో శ్రద్ధవహించినట్లు ఏడెనులోని భారతీయుల హక్కులనుగూర్చి ఏల శ్రద్ధ వహింపరో !

సింధురాష్ట్రము :

289 వ శెక్షనుప్రకారము బొంబాయిరాజధానినుండి సింధురాష్ట్రము వేరుచేయబడినది. పైకి మహమ్మదీయుల పక్షమువారి కోర్కెలను దీర్చుటకే ఇట్లు విడదీయబడినట్లు కనబడుచున్నది. కాని నిజముగా దీనిని విడదీయుటలో బ్రిటీషువారి యుద్దేశము వేరు. ఈ ఆర్థిక దుస్థితిలో సింధురాష్ట్రము

లోని భూఖామందులవద్ద నుండియు, రైతులవద్ద నుండియు వేలకొలది యెకరముల భూమిని అతిచౌకధరలకు బ్రిటీషు వర్తకులు పెట్టుబడిదారులు కొనివేసినారు; ఇంకను కొనుచున్నారు. వారి యుద్దేశము, ఈ సింధురాష్ట్రమును ఇంగ్లాండు వర్తకమునకు పట్టుగొమ్మగా జేసికొనవలెననియే. సింధు రాష్ట్రమున విరివిగా ప్రిత్తి పండించి దానిని ఇంగ్లాండునకు పంపి అచ్చటినూలుపరిశ్రమకు తోడ్పడ గలందులకు నలసిన ప్రియత్నములెల్ల బ్రిటీషువర్తకులతోపాటు మన ప్రభుత్వము వారుకూడ చేయుచున్నారు. పల్లపువరిసాగుపై న హెచ్చుపన్ను విధించుచు దానికి బదులుగా ప్రిత్తిపంట వేసినచో తక్కువ పన్ను విధించుచు ప్రిత్తిపంటను ప్రోత్సహించు చున్నారు. సుక్కూరు బాజేజి అనబడు ఆనకట్టనుండి నీటి సరఫరా విషయములోకూడ ఈ విధానమునే యవలంబించినారు. ప్రిత్తిపంటకు చౌకగాను వరిసాగుకు ప్రియముగాను నీటితీరువ నిర్ణయింపబడినది. సింధురాష్ట్రములో కొన్నికోట్ల పెట్టుబడితో నొక బ్రిటీషు వర్తక సమ్మేళన సంస్థ స్థాపింపబడి, అనేక ఫ్యాక్టరీలను లేవదీసి దేశములోని ప్రజోపయుక్త సేవల నెల్ల ఇజారాపొందు ప్రయత్నములు జరుగుచున్నట్లుకూడ వదంతులు ప్రబలినవి. నిజముగా సింధురాష్ట్రము బ్రిటీషు వర్తకుల లాభముకొరకే విడదీయబడినది.

బర్మాదేశము :

46 వ శతాబ్దముప్రకారము బర్మాదేశముకూడా మన ప్రభుత్వమునుండి వేరుచేయబడినది బర్మాలోగల ఖనిజసంప

దను బ్రిటీషువారు తనరపు చేసికొనుటకు పూర్ణానకాశము. లుండుటకొరకే ఇట్లు వేరుచేయబడినది. బర్మాను బ్రిటీషువారు స్వప్రయోజనముకొరకు వినియోగించుటకు వీలుండునట్లు చట్టమునం దనేక కట్టుదిట్టములు చేయబడినవి. 321 వ శెక్షను బర్మాయొక్క (పరిపాలన) కార్యనిర్వహణాధికారమెల్ల గవర్నరునందు నెలకొల్పినది. ఈచట్టమునందు చెప్పబడిన అధికారములు కర్తవ్యములు మాత్రమేగాక, ఆంగ్లరాజయొక్క చిత్తప్రకారమునగబడు ఇతర అధికారములుకూడ గవర్నరునకుండునట! 321 వ శెక్షనుయొక్క 2 వ ఉపవిధిప్రకారము ఈఇతరఅధికారము లనునవి చట్టములో చెప్పబడిన హద్దులకు లోబడి చలాయింపబడునవికావు. భారతీయగవర్నరు జనరలుకన్న గూడ ఈబర్మాగవర్నరుకు అధికాధికారములు కలవు. అందరికిని విదితమైన కారణములనుబట్టి భారతదేశ రాష్ట్రముల కివ్వబడిన అల్పపు రాష్ట్రీయస్వాతంత్ర్యము సైతము బర్మా కివ్వబడలేదు. 323వ శెక్షను గవర్నరుకు సలహా నిచ్చు ఒక మంత్రీసభను నిర్మించుచున్నదిగాని ఆమంత్రులు గవర్నరుయొక్క స్వతంత్ర వివేచనకు సంబంధించినట్టి విషయములందును ప్రత్యేక బాధ్యతలకు సంబంధించినట్టి విషయములందును సలహానిచ్చుటకు వీలులేదు. మంత్రులను పేర్కొనుట, నియమించుట, తొలగించుట, వారిజీతములు నిర్ణయించుట — గవర్నరుచిత్తానుసారముగ స్వతంత్రవివేచనతో జరుగవలసిన వేయని 324వ శెక్షను విధించుచున్నది. ఈమంత్రుల తనిచేతులలోని కీలుబొమ్మలు. 325వ శెక్షను అతనిస్వతంత్రవివే

చనకు సంబంధించిన విషయములను వివరించుచున్నది. (దేశ రక్షణ, క్రైస్తవమతము, మినహాయింపబడిన ప్రదేశములు (ఇవన్నియు ముఖ్యముగా ఖనిజసంపదయున్న ప్రదేశములే) ద్రవ్యపద్ధతి, విదేశవ్యవహారములు, బర్మాకును తక్కిన అధినివేశములకునుగల సంబంధములు.) గవర్నరు ఈ కార్యములకొరకు ముగ్గురు 'కౌన్సిలర్ల'ను నియమించును. మరియు ద్రవ్యసంబంధవిషయములకొర కొక అడ్వైజరునుగూడ నియమించును. వీరందరు నతనికి బాధ్యులుగ నుందురు. 1926వ సెక్షను గవర్నరుయొక్క ప్రత్యేక బాధ్యతలను వివరించుచున్నది. ఇవి ఇండియా గవర్నరుజనరలుకున్న బాధ్యతల వంటివే. గవర్నరు తన స్వతంత్ర వివేచనకు సంబంధించిన విషయములలో రాజ్యాంగ కార్యదర్శి అధికారముక్రింద నుండును. శాసన నిర్మాణము, విచక్షణలు, నిరోధములు, ద్రవ్యవిషయములు, అప్పులు తెచ్చుట, బర్మా రైల్వేబోర్డు, బర్మా ప్రభుత్వోద్యోగముల విషయమున బర్మాగవర్నరుకు గల అధికారములన్నియు ఆయావిషయములం దిండియాలో గవర్నరుజనరలుకు గలట్టివే. బర్మా బ్రిటిషునారు తమలాభము కొర కుపయోగించుకొను ఒక వలసరాజ్యముగా చేయబడినది

1935 సం॥ ఇండియా రాజ్యాంగ చట్టము మనలను ఐరోపా మహాసంగ్రామమునాటికి పూర్వముండిన రోజులకు తీసికొని పోవుచున్నది. 1919వ సంవత్సరపుచట్టముక్రింద నియమింపబడిన గవర్నరుజనరలుకన్న ఈక్రిత చట్టముక్రింద నియమింపబడిన యతనికి హెచ్చు అధికారము లుండును.

1919వ నాటి ద్వంద్వపరిపాలనము (డయార్క్) క్రింద గవర్నరు కుండిన అధికారముకన్న ఈక్రొత్తరాష్ట్రీయ స్వపరిపాలనము లోని గవర్నరు కధికనిరంకుశాధికారములు కలవు.

భారత దేశదారిద్ర్యము జగత్ప్రసిద్ధము. కట్టుటకుగుడ్డ తినుటకుకూడు లేని ప్రజలసంఖ్య లెక్కకుమీరినది నివారింప దగినరోగములవలన అనారోగ్యమున బడి చచ్చువారి సంఖ్య అమితము. ఈఘోరదుస్థితిని రాజ్యాంగసంస్కరణ మించుకంత మైన మాన్ప యత్నింపలేదు. నిజమునకు మనకు లాభకరమగు వృత్తులు జీవనాధారమార్గము లన్నియు అగమ్యములుగ చేయ బడినవి. బ్రిటీషువర్తకులయొక్కయు పెట్టుబడిదారుల యొక్కయు, లాభముకొరకు సామ్రాజ్యార్థిక వ్యవస్థకు కావలసినకట్టు బాటులు బందోబస్తులు నిరంకుశముగా చేయబడినవి. ఈచట్టము మన దేశమును శాశ్వతమగు ఆర్థికదుస్థితిలో ముంచగలదు.



ఇంగ్లీషు - తెలుగు పారిభాషిక నిఘంటువు

“ వ్యవహారకోశము - శాస్త్రపరిభాష ”

530 పుటలు. క ల సి న స ం పు ట ము వెల రు 2-8-0 లు.

రచయిత : దిగవల్లి వేంకటశివరావు, బి. ఏ., బి. యచ్.

మద్రాసు టెక్స్టుబుక్సు కమిటీవారిచే గ్రంథాలయోపయోగముకొర
కామోదింపబడినది.

(ఫోర్టసెంట్ జార్జి గెజట్ సప్లిమెంటు 2-6-36 పుట 186)

ఇది తెనుగున ప్రకటింపబడిన మొట్టమొదటి పారిభాషిక నిఘం
టువు. (వ్యవహారకోశము 5-1-34 తేదిన ప్రచురింపబడినది.) ఇప్పటికిని
పారిభాషిక నిఘంటువని చెప్పతగిన కోశ మిదియొక్కటే. ఇది పొందిన
జనాదరణము గౌరవము చూచి నకలు గ్రంథములు 2 యలు దేరుచున్నవి.
జాగ్రత్తగా చూచికొనుడు.

“ప్రభుత్వమువారి తెనుగు తర్జుమా పరీక్షలకు బోవువారిక, తెనుగు
తర్జుమా యవసరముగల గ్రామపంచాయితీ, మునిసిపల్, జిల్లాబోర్డు సహ
కారసంఘముల సభ్యులకు ఉద్యోగులకు, వర్తకులకు, భీమా ఏజెంట్లకు,
వైద్యులకు, గ్రంథకర్తలకు, ఉపాధ్యాయులకు ఎల్లప్పుడు చేత నుండివలసిన
అమూల్యగ్రంథము”.

మామూలుగా వ్యవహారములలో నిత్యకృత్యముగ వాడబడుచున్న
ఇంగ్లీషు పారిభాషిక పదములకు మీరు తెలుగు అర్థములు, నిర్వచనములు
పర్యాయపదములు చెప్పగలరా?

గ్రామ పంచాయితీ, పరపతి సంఘములు మునిసిపాలిటీలు జిల్లా
బోర్డులు మొదలు శాసనసభలవరకును గల రాజ్యాంగ పరిపాలనా సంస్థల
సహ వేశములందును, మీటింగులందును నిత్యకృత్యముగా ఉపయోగబడు
ఎజెండా, మినిట్సు; బడ్జెటు, అడ్జరన్ మెంటు; పాయింట్ ఆఫ్ ఆర్డరు,
మెజారిటీవోటు, క్లోషరు, ప్రోకోగింగు; రిజల్యూషను, డివిజను, లాబీ, విప్పు
మున్నగు ఇంగ్లీషుపదములెన్నో మన ముపయోగించుచున్నాము. పార్లమెంటు

శాసనసభలు, స్వదేశ విదేశ రాజకీయములనుగూర్చిన పరిభాషకు లెక్కలేదు. ముఖ్యముగా “క్యూపిటలిజం; సోషలిజం, కమ్యూనిజం, ఫ్యాసిజం, నాజీజం, డిక్టేటరుషిప్పు,” అను మాటలతో చెవులు గింగురులు పోవుచున్నవి. నూతన రాజ్యాంగ సంస్కరణలతో ఫెడరేషను, డొమినియనుస్టేటును, ప్రొవిన్సియల్ అటానమీ, డెమాక్రాసీ, కన్వెన్షను, ఆర్డ్ రిన్ కోన్సిల్; ఇనుస్టుమెంట్ ఆఫ్ ఇనస్ట్రక్చును, సేఫ్ గార్డును, రిజర్వేషన్సు; స్పెషల్ రెస్పాన్సిబిలిటీస్, జాయింటు రెస్పాన్సిబిలిటీ, క్యూబినెట్టు, డైరెక్టు యాక్టును; మాస్ కౌంటాక్టు: పబ్లికు, ప్రైవేటు, సీవిలు, ఫైనాన్సు అనుపదములు పరిపాటి యైనవి.

అర్థికములందు, కరెన్సీ, ఎక్స్ఛేంజీ, రేషియో; టారిఫ్ రేటు, మారిటోరియం, సప్లై అండ్ డిమాండు, గోల్డ్ బ్యాండ్లు మున్నగు మాటలు చెలరేగుచున్నవి.

ఎలెక్షనుల గడబడలో, పోలింగు, రిటర్నింగు అఫీసరు, ఎలెక్షను కమిషనరు, టెండర్లువోటు, క్యూములేటివువోటు; ఆల్టర్నేటివువోటు, ప్రైమరీ ఎలెక్షను మొదలగు పదములు పామగులుకూడ ఉచ్చరించుచున్నారు.

ఇక బ్యాంకులందు, భీమా వ్యాపారమందు, వర్తక వ్యాపారములందు. రైళ్ళు మోటారులందు ఆసుపత్రులందు నీనీమాలందు ఉపయోగింపబడు పదములను లెక్కలేదు. సర్కారు కచ్చేరీ కోర్టువ్యవహారముల పరిభాష మాట చెప్పనక్కరయెలేదు. భూగోళ ఖగోళ గణిత రసాయన పదార్థ విజ్ఞాన, జీవ, జంతు శారీర వైద్యశాస్త్రపరిశోధనలకు, ఆధునిక నాగరకతకు వైరెసు రేడియో, విమానయానమునకు సంబంధించిన పదజాలము ఇంగ్లీషులోనిదే యగుటలో నాశ్చర్యములేదు.

ఇట్లు దినదినాభివృద్ధిగాంచుచున్న నూతన పరిభాష అర్థము చేసికొనిన తప్ప పదిమందిలో మాటలాడుటకుగాని ఒక ఉపన్యాసమునిచ్చుటకుగాని ఒకపత్రికను చదివి పట్టుమని పదిపంక్తులర్థము చేసికొనుటకుగాని సాధ్యముకాదు.

ఈ పరిభాషకు సామాన్య ఇంగ్లీషు నిఘంటువులందు సరియైన అర్థములు, నిర్వచనములు దొరకవు. ఆయా విషయములకు సంబంధించిన

ఇంగ్లీషు ఉద్గ్రంథములు చదివిన తప్ప అవి లభింపవు. ఇది అందరకు సాధ్యముకొదు. ఈ పరిశోధనము గావించి వానికి తెనుగుఅర్థములు నిర్వచనములు సేకరించి వాని ప్రయోగములు తెనుగు పర్యాయపదములు తుల్య పదములు సమకూర్చుటయే ఈ నిఘంటువుయొక్క ముఖ్యోద్దేశము.

ఇది కేవలము నిఘంటువు మాత్రమేగాక విజ్ఞానసర్వస్వసంగ్రహము.

ముప్పదివేల పారిభాషికపదములు, సమకూర్చబడినవి. హిందూస్థానీ పదములు, వానికి తెనుగు ఇంగ్లీషు పర్యాయపదములు ప్రపంచ రాజ్యముల విస్తీర్ణము, జనసంఖ్య, ముఖ్యపట్టణములు, చలామణియు దెలుపు పట్టికలును ఇంగ్లీషు - దేశవాళీ తూనికలు, కొలతలు, మానములు, గల అనుబంధములును గలవు.

“కొద్దులు, రాజకీయములు, శాస్త్రీయవిషయములకు సంబంధించిన అనేకపదములకు అర్థములు వ్రాయబడినవి. వ్యవహారస్థులకు, దేశసేవకులకు, విద్యార్థులకు. వ్యాసరచయితలకు, దీనివలన గలుగు ప్రయోజనములనంతములు. ఆంధ్రభాష కిది అమూల్యభూషణము. విద్యాధికులనేకుల

ప్రస్తుతులైనది. పాఠ్యగ్రంథనిర్ణయ సభవారితే గ్రంథాలయోపయోగ నిమిత్త మంగీకరింపబడినది.” —గృహలక్ష్మి, మార్చి 1935.

‘విద్యార్థులకేగాక ప్రచారకులు, లేఖకులు, పత్రికాసంపాదకులు మొదలగువారికెల్ల జాల నుపయోగముగ నుండగలదు’. —కృష్ణాపత్రిక.

‘వ్యవహారపరులేగాక కేవలము భాషాభిమానులును, దీనివలన గొప్ప ప్రయోజనములు పొందగలరు’. —భారతి.

‘ఇంగ్లీషు తెలుగు తర్జుమాల యవసరముగల ప్రభుత్వశాఖలందలి అన్ని కార్యాలయములయందును, ఇతర సంస్థలయందును ఇది అత్యంతవశ్యకమగు ననుటకు సందియములేదు. —హిందు

“అత్యంతోపయుక్తమగు ప్రచురణము” —సర్ వేపారామేశంగారు హైకోర్టుజడ్జి.

“చిరకాలమునుండియున్న కొరత నిది తీర్చుచున్నది.” —సర్ అల్లాడి కృష్ణస్వామిగారు అడ్వోకేటు జనరల్.

అంధ్రపత్రిక - 25-7-36

“వేంకటశివరావుగారు సంకల్పించినది అత్యవసరము, అత్యుపయోగమునైన పెద్దపని. స్వదేశ ప్రభుత్వముండినచో నిదివరకే జరిగియుండవలసినపని; మన స్వదేశరాజ్యములలో జరిగియుండిన, జరుగుచున్నపని; మన యదృష్టమువలన బ్రిటిషుఇండియాలో నింతవరకు జక్కగా జరుగనిపని.

పరిభాషలేని విజ్ఞానముండదు, వ్యవహారముండదు. అవి సుబోధమగుటకు పరిభాష యర్థముకొవలెను. సకలవిధ విజ్ఞానము తోనుకొని యాంధ్రము నావరించుచున్న కాలములో, జాతీయాందోళనముచే వ్యవహారము పెచ్చుపెరుగుచున్న యీ కాలములో నిట్టి నిఘంటువు అత్యవసరమని అత్యుపయోగమని వేఱుగ వ్రాయనక్కరలేదు. దీనిని గుర్తించి శివరావుగారు పాటుపడినందులకు వారి నెన్నవలయును.

అట్టిసహాయము లేకుండ శివరావుగారి మహా ప్రయత్నమును నెఱవేర్చినందులకు వారిని కీర్తించుచున్నాము. మేము చూచినంతవరకు కొన్ని కొన్ని గొప్పవిషయములకు వీరు కడు తేలికయర్థముల నొసంగినారు. చివరవరకు సామాన్యన కర్థమగు మార్గమెద్దియాయను నాదర్శముతో పనిచేసినారు. కొన్ని యర్థముల నొసంగుపట్ల స్వకపోలకల్పనాశక్తిని ప్రదర్శింపక వ్యవహారమును బెదకి, పాటించి, దానినే నిరూపించినారు. పలుగ్రంథముల దరచి యీ నిఘంటువును గూర్చినారు. వీరు కావించిన మహాకృషికి తగిన ప్రోత్సహము లభించుగాక.”

ఇతర గ్రంథములు :

దక్షిణాఫ్రికా క్యాలికోబైండు రు 2-0-0

సహకారవస్తు నిలయోద్యమము సాదాబైండు 1-0-0 క్యాలికో 1-4-0

అధినివేశ స్వరాజ్యము 0-12-0 | అంకుల్ టాముకథ 0- 1-0

భారతదేశ స్థితిగతులు 0- 2-0 | వ్యవహారకోశశేషము 0- 4-0

ఆంగ్లరాజ్యాంగము 0- 1-0 |

(చిన్న పుస్తకములఖరీదుకు పోస్టేజికి తపాల చీట్లంపవలెను.)

వలయువారు :

దిగవల్లి వేంకట శివరావు బి. ఏ., బి. యల్., బెజవాడ.



మనమ ఫౌండేషన్ పుస్తకాల పరిశీలనావట్టిక

పుస్తకం పంఖ్య	TPLA111B175
పుస్తకం పేరు	నూతన ఇండియన్ రాజ్యాలు
తారీఖు	26/10/24
ముందు అట్ట	NO
వెనుక అట్ట	NO
మొత్తం పేజీలు	91
పెద్ద సైజు పేజీలు	N/A
ఖాళీ పేజీలు	18
లేని పేజీలు	N/A
తయారు చేసినది	Sowmya
పేజీలు నిదర్శనం	OK
హ్యాప్ చేసినది	ROHITH
పరీక్ష చేసినది	
పేజీలు పరిశీలించినది	
ఫైండింగు చేసినది	
ప్యాకింగు చేసినది	
పరిస్థితి	Good